


Mlukuta Ne Mibele Yaluko

 Ubulwele ubushaseka nganshi ku mwana ku kwibukishiwa maka maka muno lucelo mwipepo, e ico mucine ifwe bonse tulefwaya ukucita cilya. Ba doctor tabeshibe nangu panono. Bali bupela ishina limo, lelo ndetontonkanya bapangile fye limo ku kubwinika, bena—bena tabaishiba ifyo bwali. Kabili, lelo Kristu alishiba ifyo bwaba. Kuti namweba ifyo bwaba, bwena ni ciwa, cilya cishinka, Iciwa. Lyonse ishina balefwaya ukupela, cinshi, cilya cili kuli bena. Lelo filya efyo bwena bwaba, mwamona, umupashi uwakowela. Nomba lekeni ifwe, bonse pamo, nakabili capamo nomba, *Cetekela fye*, bonse capamo nomba.

Cetekela, cetekela,
Fyonse filacitwa, cetekela;
Cetekela, cetekela,
Fyonse filacitwa.

² Shikulu alakundapa, nkashi. Lekeni tupepele umukashana nomba ilyo tulekontamika imitwe yesu.

³ Shifwe uwa mu Mulu, cilemoneka kwati teti ncifumye mu matontonkanyo yandi. Umukashana umunono kulya, alefwa, ena mutemwikwa wa umo. Ena cibumbwa Cenu, kabili Satana alemusompwela ubumi bwakwe ubunono. Ndepepa ukutula mwi Shina lyakwa Kristu ukutula Mwalafumyapo ukuboko kwa mfwa, ukusunkila kunuma ulyo mulwani. Imwe, Shikulu, Imwe mwebengalenga Bemba Uwakashika ukube cibumba ku mbali shonse, kabili ukupela abana ba Israele, icabupyani Cenu, ubulendo busuma ukuciluka bemba kabili ukuya mu mpanga ya bulayo. Lesa, tulepepa ilelo ukutula Imwe mwalasesha kunuma ica kucingilila icili conse no kuleka umwana abe no mweo. Calipelwa kuli ifwe ukulomba. Kabili, nge bumba lya bantu abacetekela muli Imwe, tulelomba mwi Shina lyakwa Yesu kukundapwa kwa mwana. Amen.

⁴ Ilelo cili no mutima uwakutasha uo ine—ndeishilako kuli imwe nakabili mwi Shina lyakwa Shikulu Yesu. Naishile ku nga'nda bwanguko panono ukufuma ku Louisiana. Natontonkenye nalimo nga nalishile kuno ilyo tacilaba pa Mulungu nga nalikwete isukulu lya pa Mulungu. Elyo kabili umwela walikabile sana kulya, ica kutila ifwe...uku kuti kwaba ukwatalalako panono, ukwatalala muno lucelo ukupusana na ku Louisiana. Imwe teti mwikale mucikulwa nge ci ukwabula nangu cimo ica kupupilako umwela, mu Louisiana, kuti mwaba ne fya kupupilako umwela nga te ifyo kuti muletembuka.

⁵ Kabili e ico nalisa pa kutila ni ngakwata fye bumo atemwa inshiku shibili isha kutusha ilyo nshilaya nombaline fye, ku

Northern Saskatchewan, umulungu uleisa, kabili kulya ni ku Prince Albert. Kulya ekwaba fye ukutali uko imisebo yapelela mwi sonde, ukufuma ku lubali lumbi. Ulacilinganya konse fye ukuya mwi sonde ukwabula imisebo naimbi, kabili ukwabula icili conse kano ba Nsamya na ba Eskimos kunuma mukati ka mpanga uko tuli no kuya iyi nshita. E ico twalikwata abantu abangi bakaba muli uku kulongana ukufuma mu Canada monse. Bamo muli bena bakeso kufuma kulya ku lulamba lwa Kumasamba, batile, bakesako. Kabili ine mucine ndekabila amapepo ya imwe mwe bantu, ukutila Lesa ali no kutukumanya no kutupela ukwapulamo, ukwingi, ukulongana ukukalamba ukwa ku bukata Bwakwe. Caba nalimo imyaka ine atemwa isano ilyo nali mu Canada. Kabili nalikwata bamo abanandi abene bene abacindikwa kulya, abo ababa abantu abasuma nganshi.

⁶ Kabili e ico baba abanakila nganshi ukuya ku chalichi. Te mulandu ifyo kwingatalala, bena balafimba mu bulangeti no kwikala pa cikocikala, no kwensha kabalwe pa ma mailoshi amakumi yatatu, ukuya mukufika ku chalichi. Bena balenda ukupita mu tushila utwa menshi makasaka kabili ne fintu fyonse fyashalako, abaice na bakalamba. Bonse balalongana capamo. Kabili ulupwa lumo lulasenda ulubiye kabili balatendeka ukwenda, kabili balaya. Cena caba—cena caba ukuipela uko bacita e kubalenga bena ukumfwa ifingi ukufuma mukulongana. Ilyo takuli ukuipela, takubako ifingi nganshi mukulongana. Imwe mulingile ukwikala panshi mucine cine no kucite cintu cimo icilengsha ukumfwa ububi sana, mulingile ukulekelako ifintu fimo no kuleka ukubomba, no kucita *ici* atemwa *cilya*, ukuya mukufika ku chalichi no kulangisha Lesa ukutila imwe mwali Mutemwa, kabili mulaipela ukuya, ni lilya ilyo mupokelela icintu cimo ukufuma muli cena.

⁷ Caba fye nga abana bandi. Billy Paul, natontonkenye kuti na...nshakwetepo icintu nangu cimo ilyo nali umunono. Ba mayo balesenda nalimo akalitumba kamo aka switi kabili kuti bakapima, ifiputulwa fibili atemwa fitatu kuli cila umo. Nalimo kuli krishimishi kuti twashita ka uta akanono akacikopo atemwa akafuti akanono, atemwa icintu cimo. Kabili nalemona abana bambi na macheleta kabili amachinga ne fintu, ifyakufwala ifisuma na makoti ayakaba. Kabili ine—ine, canengele fye ukumfwa ububi sana, natile, “Nga nalitala ukukwatapo abana bandi ne mwine, nkacita icili conse ico ninga bacitila.” Cisuma, kuti nabo wa kukabila ukwikala insala kukushitila icintu cimo abana bandi. Kabili ilyo naikela...Ilyo Billy ali fye umulumendo umunono, kuti na mupela akachinga akanono, kabili kuti na mushitila icintu icili conse. Kabili Meda kuti aasha ukucita ifili fyonse, ukupela ifya kufwala fyakwe umwine ne fintu, ku kumushitila icintu cimo.

Lelo namwishiba ico twatendeke ukusanga? Nalimushitile akacinga, na kabuuta kanono no mufwi, ne fili fyonse. Kuti na musanga na—na supuni atemwa aka muti, kunse mulubansa, ukulaimba pa cifulo cimo. Mwamona? Natile, “Bambi abakesa tabakabe filya.” Mwamona? Kuti wapela fye uli onse icili conse mu minwe yabo yene, kabili tabalecifwaya cena. Cintu cimo ico ulingile ukupelelapo!

⁸ Kabili filya efyo ipusukilo lyaba. Cena kuipela kumo ukwapwililika. Cena caliba, Munyina Roy. Cena caba—cena kuipela uko mulingile ukucita cila bushiku, icintu cimo uku—ukupalamina kuli Lesa kabili no kucita icintu cimo. Kabili nalishiba cena kuipela kuli imwe bonse muno lucelo, ukwikala muno mucikulwa icakaba. Ilyo twikele muno, lekeni tubike amano yesu pe Lambo ilikalamba nganshi ilyo mutundu wa muntunse lyatalile ukupelwa ukucita, ulya ali Yesu Kristu ilyo Wene aebelwe ukwisa pe sonde kukufwa mu cifulo cesu. Te cilya fye ceka, lelo umweo Wakwe waile kumbo kabili wali kulya inshiku shitatu akasuba no bushiku kabili pa bushiku ubwalenga butatu Alibukile, kabili nomba Alinina ku mulu, alikala ku kuboko kwa kulyo kwa kwa Lesa, mu Mulu, ukucito kupapatila pa fya kulumbula fyesu ifya cikonsolwelo Cakwe no kusenamina Kwakwe uko kwapelwe kuli ifwe.

⁹ Nomba kulya mu i...kulya lubali uko tuleya, kukaba abantu abengi, ababusu sana, ababusu sana, balingile ukushitisha ingo'mbe imo pa shabo, shibili atemwa shitatu ishampaanga shabo, atemwa icintu cimo, ukuti bese mukulongana. Eskimo umukote ena nalimo akaleta shimo impapa shakwe no kushishitisha, ukutila ena mucine alekabila ulupwa lwakwe, ukufumamo. Nsamya shimakwebo alingile ukucita cintu cimo cine. Nomba, ifwe limo kuti twapepelako balya bantu, kuti twacita? Kabili tulepepa ukutila Lesa ali no kubapela icintu icikalamba.

¹⁰ Nomba, na kukaba, nshilefwaya ukumisunga inshita itali. Kabili ndefwaya ifwe muno lucelo ukuposako amano yesu, lintu fye tatulakwata ukupepela abalwele, palwa *Ulukuta Ne Mibele Yaluko*. Kabili, nomba, ndeumfwa ukutila inshiku shinono ishafumineko ukutila Imbila ku lukuta yalipelwe kuli ine ku Shreveport, Louisiana, kabili ine—ndecetekela yena mibele ya lukuta. Kabili twalalolekesha Lesa na cena muno lucelo, no kupepa no kulomba Lesa ukutwafwilisha. Te kufwaya ukusenda ukupalama kumo kwine, lelo ukulomba Lesa ukutwafwilisha muli buno bushiku ubo tuleikalamo. Kabili lintu fye...Iyi ni Baibele iya kale iyikankala, lelo mukati fye mulya mwaba ifintu ifya Mweo wa Muyayaya.

¹¹ Kabili ibukisheni, Icebo ni Lesa, Lesa taba uwa kucila pa Cebo Cakwe. Kabili tatwaba ukucila icebo cesu, kabili nga ifwe twapanga...Mucine, nomba, imwe na ine mu kwiminina ukwaibela...amano, ifwe bonse kuti—ifwe kuti twasosa,

“Owe, ndi no kucite cintu ica musango ifi,” tulepilibula cilya mu mitima yesu, lelo amafya kuti yaisa icakutila ifwe te kuti—ifwe te kuti tucite cilya ico twasosele ukutila tukacita. Lelo Lesa te kuti acite cilya, pantu Wene aishibila libela kabili Wene alishiba ifintu fyonse, kabili ifintu fyonse ifyatala ukuba, ifikaba. E ico, Wene teti alande icintu kano fye Wene naishiba ukutila Wene kuti acishininkisha.

¹² Kabili Abraham, ilyo ali ne myaka yakufyalwa umwanda, aitile ifintu ifishabako, kwati fyabako. Nomba ndesosa ici nge cakukoselesha kuli abo abali no kupepelwa, abalwele. Abraham aitile ifintu fishabako, kwati fyabako, ukupendo kutila Ena Uyo uwapela ubulayo ali uwalinga ukubomba, atemwa, ukusunga cilya ico Wene alaile. Nomba, ilyo Lesa aebele Abraham, ilyo ena ali mutanda. . . amakumi cinelubali na fisano, kabili Sarah ali amakumi mutanda na fisano, ukutila bena bali no kukwata umwana, cinshi, cali fye icintu icishinga citwa. Kabili ena alicetekele cilya kabili alolele umwana, no kupenda umwana mu busuma fye ngo kuba kulya, pa myaka amakumi yabili na fisano ilyo umwana talati ese. Kabili Abraham ali umwanda umo ilyo umwana afyelwe, kabili Sarah ali amakumi pabula, pantu alicetekele Wene. Kabili aitile fintu ifishabako, kwati fyabako.

¹³ Nomba, ici ca kubalwele na balecushiwa abali no kupepelwa. Te mulandu ifyo amafya yenu yali, nga cakutila muli. . . umusango wa malwele mukwete, ifyo muleumfwa ububi, ilyo mwasumina Kristu, Icebo Cakwe, lyena muleta ifintu ifyabako, kwati tafyabako, nga cakutila fyena fintu fya pusana ku Cebo ca kwa Lesa. Nomba, Lesa atile, “Ipepo lyacitetekelo likapususha umulwele.” Cisuma, nga Lesa alisosa cilya, cilya cilecipwishisha. Kanshi lekeni tubike amano yesu, isubilo, no kucita kwati na cicitwa kale. Cilya cili fye icapwishiwa kale ilyo twacisumina.

¹⁴ Ipusukilo lyaba umusango umo wine. Tulacitetekela, tulacisumina, ukucicetekela mu mitima yesu, ukwenda ku cinso cakwa Lesa no kusumina Kristu nga Kapususha wesu, kabili no kusumina Wene. Nga muli muno luno lucelo, kabili umubembu, kabili tamwapusushiwa, kabili mulefwaya ukundapwa, imwe muli balwele, intanshi fwayeni Shikulu. Suminine Wene nga Kapususha Wenu, lyena bulyo bulwele buli no kubombelwapo. Conse fintu cili, bikeni fye itontankanyo lyenu lyonse (ku cintu icili conse ico mukwete) pa Muntu onse, Kristu Yesu, ifintu fyonse ifyashala fili no kuba fye bwino.

¹⁵ E ico nomba bikeni amano yenu pali cilya, pantu nacisosa aya mashiwi ayanono kuli abo abali abalwele kabili abalecushiwa, pa kutila nalalanda muno lucelo ku lukuta kabili ne mibebe. Pantu ndeumfwa ukutila nangula ukundapwa kwa Bulesa kwaliwamisha, lelo ilyo nali mu Shreveport, ine nakwete fye nalimo ukulongana kwa kundapa kutatu ilyo nali

kulya, kutatu, atemwa nalimo kune, eflyo cilemoneka, ukufuma mu nshiku ikumi limo na cimo. Cena cikankala nganshi ukushimikila ku myeo iya bantu ukucila fintu caba ukubika inshita ikalamba nganshi pa kundapwa kwa Bulesa. Nangula, abantu abali abalwele no kukabila, Lesa kuti abondapa. Kabili cena calishininkishiwa kale ukushinguluka isonde, ukutula Ena alacita. Lelo icintu icine cine, nomba, cili ku mweo uyo ushakatale ukufwa. Umubili ukafwa. Lelo umweo tawakatale ukufwa, kabili tulingile ukusunga kulyo kulingana no kulungama na Lesa.

¹⁶ Lyonse ndasose ci. Ndefwaya ifintu fyonse ukucitwa, pantu ilyo nkesa kulya ku mumana lulyo lucelo, nshilefwaya ubwafya ubuli bonse kulya. Ndefwaya ukukwata itiketi lyandi mukuboko kwandi, ukulolela ishina lyandi. Kabili ndefwaya ukusosa, nga Paulo uwa kale, Munyina Creech, “Nali Mwishiba mu maka aya kubuka Kwakwe.” Ukutula ilyo Wene aketa ukufuma ku bafwa, nkesa fuma...Ndefwaya uku Mwishiba mu maka aya kubuka Kwakwe.

¹⁷ E ico, nomba, Wene Uyo uwaba ni Kalembe uwe Buku, lekeni tukontamike imitwe yesu ne mitima yesu kuli Wene pakashita fye.

¹⁸ Kabili, Lesa, Shifwe, twaisa kuli Imwe nomba, ukulomba ukutula Imwe mwalaisula Icebo Cenu kuli ifwe. Ifwe kuti twakupukula amabula, lelo kano fye Umupashi wa Mushilo weka fye kuti aisula Icebo. E ico isuleni Cena muno lucelo kuli ifwe, Tata, kabili tupeni ishingi ishapulamo isha kusenamina Kwenu. Ifwe tulelelela pali Imwe. Kabili lekeni Mupashi wa Mushilo engile mu Cebo, no ku Cipela ukupitila mu milomo iya buntu ku mitima ya bantu, kabili lekeni Wene asende Cena no kubika Cena mu mutima onse nge fyo tukwete ukukabila. Kabili ilyo kulongana kwapwa, tuli abaiteyanya ukubwekela ku mayanda yesu, mukuicefya twalakontamika imitwe yesu no kupela Imwe ukutotela na malumbo, pali fyonse ifyo twasambililapo pali Imwe kabili ne fyo Imwe mwatucitila. Mwi Shina lyakwa Kristu twalomba ifi. Ameni.

¹⁹ Ukubelenga ukwa Cebo, mulya muli Yohane uwashila, icipandwa ca 1, imwe mwebakwete ama Baibele kabili kuti mwatemwa ukubelenga pamo na ine atemwa Shilenipo kwisambililo. Kabili twalabelenga isambililo ukufuma mu Cebo, elyo kabili lekeni tupepe, kabili ukutula Umupashi wa Mushilo walasenda ifya kusambililapo ukufuma mu Cebo ukupela kuli ifwe. Ifwe kuti twabelenga Cena, ifwe fwe bengabelenga kuti twabelenga Cena, lelo Lesa fye eka kuti aleta ifya kusambililapo. Ilembo kuti lyabelengwa, pantu Cena Cebo Cakwe, lelo lyena i—ifya kusambililapo filingile ukupelwa na Lesa. Nomba, muli Yohane Washila, icipandwa ca 1, kabili lekeni tutendekele pa vesi ya 28 kabili tubelenge ukuya pe samba ku ya 32, na yena.

Ifi fintu fyaponene mu...shilya lya Yodani, uko Yohane alebatishisha.

...ubwa konkapo Yohane amwene Yesu aleisa kuli wene, kabili atile, Moneni, Umwana wa mpanga wakwa Lesa, ulesenda ulubembu lwa ba pano isonde.

E uyo wine natile, Kunuma yandi kuleisa nkokapo umuntu uuntu abo wantanshi kuli ine: ico alintangilile.

Naine nshamwishibe: lelo ena...lelo ni mukuti...asokololwe kuli Israele, eco ine naishile kukubatisha ku menshi.

...Yohane ashimike ubunte, ati, Namono mupashi ulefuma mu mulu nge nkunda, no kwikala pali wene.

Ndefwaya ukubelenga cilya nakabili, ilya vesi iya kulekelesha, vesi ya 32.

Kabili Yohane ashimike ubunte, ati, Namono mupashi ulefuma mu mulu nge nkunda, no kwikala pali wene.

²⁰ Nomba lekeni Shikulu alunde amapalo Yakwe ku Cebo. Ndefwaya imwe ukweshu uku—ukumfwikisha ishiwi ilili lyonse nga kuti twacita. Bushe mulengu'mfwa bwino kunuma uko? Cisuma, bushe kuti mwangu'mfwa kunuma uko? Nga kuti mwacita, imyeni fye ukuboko kwenu. Cilya cisuma.

²¹ Nomba, ndefwaya ukulanda kuli imwe muno lucelo pa—pa mulumbe, mu musango umo uwakutila nangula u—umuntu ushili kapepa sana muno kuti akwata ukwiluka. Nomba, tulesa ku chalichi ku kuiwamya fwebene. Ifwe tulesa ku kailenga fwebene abantu abasuma, Abenakristu abasuma, abekala calo abasuma, bashifwe abasuma, nacifyashi umusuma, umwinamupalamano umusuma. Ifwe tulesa pa mulandu Kristu alitweba nga kuti twaisa, ukulomba icintu icili conse mwi Shina Lyakwe, uko tulongene capamo abengi fye nga babili atemwa batatu, Ena ali no kuba naifwe kabili ali no kucipela kuli ifwe. E ico, ni cinshi icingaba ukucila, icingaba icisuma kuli ifwe ilelo ukucila ukwishiba ukutila ifwe tuli ku chalichi ku kuiwamya fwebene, ku kwishibilako kwesu na kumbi? Nibanga abengasosa, “Cilya eco mbelele muno”? Lekeni tumone. “Ine—ndefwaya ukwiluka ukusuma.” Kabili ifwe te kuti—ifwe tekuti tukwate ukwiluka ukusuma kano fye cili...Kabili nga tuli no kukwata ukwiluka ukwa kwa Lesa, kulingile ukufumina mu Cebo cakwa Lesa, pantu Icebo eco Lesa atupele ku kulisha imyeo yesu iya nsala. Kabili Umupashi wa Mushilo watumine kuku senda Icebo cakwa Lesa no kutulisha ne Cebo. Mulecimona? Mwamona, ifwe...Umupashi wa Mushilo watumwa ukufuma kuli Lesa, ukusenda Icebo cakwa Lesa no ku Cipela kuli ifwe nge fyo

tulekabila. Nomba, ndi uwansansa nganshi ukutila Lesa apele iciputulwa nga cilya. Bushe ta muli? Ukutila Wene ali no kutulisha.

²² Tuli mpaanga sha mulemfwe Wakwe. Twalalanda pali cilya pakashita fye, impaanga. Kabili ifwe tuli icibumbwa icaba patatu icakwa Lesa, kabili ilyo Wene engakwata ubutungulushi bonse kuli fwe Wene kuti atusontelela no kututungulula.

²³ Nomba, cena calisekeshe nganshi Lesa, ukutila ilyo Wene atumine Yesu pe sonde, ukutila casekeshe Wene ku kwimininako Wene nge nama, kabili ilye nama yali umwana wa mpaanga. Kunuma kulya mukutendeka, mwi Bala Iya Edeni, mu finshingwa ifya kwisa kwa kwa Yesu, Lesa aninike, atemwa akwete umwana wa mpaanga ukuba icakuninika ica kupyanyisha mu fishingwa ifya kwisa kwa kwa Kristu. Nomba, lyonse ndasunguka cinshi ukutila Lesa engalangisha mucinshingwa Kristu nge nama, nge cinama. Lelo tuleisa mukusanga ukutila Umwana wa mpaanga, umulandu Wene asalile umwana wa mpaanga, umwana wa mpaanga ewabo wafukisha nganshi kabili uwanakilila nganshi pa fibumbwa fyonse ifyabapo mwi sonde. Takwaba nangu cimo icabe cafukisha kabili icanakilila nganshi ukucila umwana wa mpaanga umunono, uwa kaele nganshi, tayafwilisha umwine. Ena—ena takwata ifikansa. Ena ali ba uwanakilila, icibumbwa icinono icafuka. Kabili ilyo Lesa ali no kwinininako Kristu kwi sonde, Ena amwiminineko Wene mumwana wa mpaanga.

²⁴ Nomba, lelo ilyo Lesa, Tata Lesa, Yehoba, ali noku imininako Umwine ukufuma ku Mulu, Wene aimininweko mu cafukisha nganshi, icapetamisha pa fyuni fyonse ifyo fipupuka mu lwelele, cilya caba, inkunda. Takwaba icuni icanakilila nganshi, ukucila inkunda. Nalikwete ukusoma ukwine kwine pa bumi bwa fyuni kabili pa nama sha mu mpanga, kabili inkunda yaba icuni icaibela nganshi ukufuma ku cuni icili conse ico cipupuka mu lwelele. Inkunda ya—ya—yalikwato kutemwa. Inkunda yalinakilila. Kabili inkunda tayakwata indusha, yaba fye yeka mulupwa lwa fyuni iyo ishakwata indusha. Ulya e mulandu wine tamwakamone nkunda ku ncende kumbi kano fye ukushinguluka apali inseke ne mbuto. Nomba, i . . .

²⁵ Mucibwato, mwali inkunda. Kabili inkunda yali imininwako mu ncende shingi muli Baibebe. Yena yapashaniwa ku Mupashi wa Mushilo. Kabili na cimi umwana wa mpanga alimininako mu ncende shingi isha Baibebe, nga Kristu, mu Kusokolola, ukuya fye kunuma ku Kutendeka kabili efyo nkunda yaba.

²⁶ Kabili mwi Buku Iya Kutendeka inkunda yali mu cibwato, yaikele pa cinsa pamo na—pamo ne fyashala ifyuni ifya mulwelele; kabili cimo ica fyena cali kakoshi, mwankole.

Kabili mwankole e cuni icabipishapo icabapo, mwankole no lukoshi, ndemona, fyaba nalimo ifyuni ifyabipishapo ifyo twingasanga. Mwankole cuni ica bumi ubutali sana, kabili cena cilekala (balilanda pali fyena) pantu, inshita shimo, ibili atemwa imyaka imyanda itatu, iyo mwankole...Mucence alekala ukucila fyila.

²⁷ Lelo inkunda ni nama imo atemwa icuni cimo ico cishakwata indusha. Nomba, mwankole kuti aikala ukulubali no kulya pa nama iyafwa. Imwe tamwakatale ukumona inkunda palya pali ilye nama iyafwa. Yena te kuti iminine cilya. Icena icayena mu myona yakwe, yena te kuti iciminine. Kutu cailenga yena ukulwala. Shena tekuti fye shiminine icintu icili conse ico icileonaika, ukulabola. Shena te kuti shiminine cilya, e ico yena yalifililwe ukulya cilya. Nga yena yalilile cilya, kuti caipaya inkunda lilya line, pantu cilye cisungulula ica kulya kutonesha kwa ilye ndusha mu mala e cisungulula icakulya. Kabili nga takuli indusha ukuya mulya ukupanga ici, lyena kuti caipaya inkunda. E ico imwe lyonse mukasanga inkunda ukushinguluka palya apali icintu ica busaka, icintu cimo icili icawama.

²⁸ Nomba, mwankole aba uwaibela. Nomba, moneni fye mwankole ukuba icipasho ca bumbimunda. Mwankole kuti aikala kulya pa—pa nama iyafwa no kulya fye iyingi ngefyo alefwaya, no kupupukila mulya mukati ke bala no kuyalya ingano, nayo. Lelo inkunda teti ilye ingano elyo kabili no kupupukila pa nama iyafwa.

²⁹ E ico, bumbimunda, umuntu kuti aba bumbimunda kabili no kulya fyonse ifintu ifya bumupashi, ne fintu ifisuma ne fintu ifibi. Lelo Umwinakristu umwine mwine uwafyalwa cipya cipya teti asuminishe ifintu ifili ifyalubana, kabili kuti alyafye ukufuma ku cintu icisuma. Moneni cilya! Ilyo mulemona umuntu uyo uwingaya ku masha, ukuya kunse no kunwa, no kuya kunse ukuya ikala mulubembu, ukubwekela ku chalichi kabili nalimo ukubilikisha fye nganshi ngo washila, ifyo caba? Ena ni mulya ifyabola, ena kuti alyafyonse fibili icintu icabola kabili ne cintu icisuma. Lelo Umwinakristu umwine mwine tekuti asuminishe filye fintu nakabili, pantu ena nafuma mumfwa ukwingila mu Mweo. Kabili lilya line kuti ca mwebaula nganshi, amatontonkanyo yene aya cena, kuti camwebaula mpaka kuti afutatusha icinso cakwe no kufumako. Owe, ifyo cabe cikope!

³⁰ Nomba, umwana wa mpaanga ena kantu akanono akanakilila nganshi. Ena tekuti acite, ena tekuti ayafwilishe umwine. Ena tayafwilisha umwine, pantu ena tekuti ayafwilishe umwine. Kuno inshita imo akale naleya ukupita mu mulemfwe ilyo nalelonda, kabili nalisangile akamwana ka mpanga akanono, kabili shonse isha shala shalitalwike ukufuma kuli kena umusango umo, kabili kena kalipombelwe

mucipo icinono icansale ya myunga. Kabili akantu akanono akabusu kalilele palya, kalesuma mulopa no kulila. Kabili nalishile palya kabili nalimwene kulya ku mulundu, nalimo citika uwa mailo ku mulundu, wali umukuni onse uwa mpaanga. Nomba, kena nga kalilele palya pene fye kabili ba mwankole nga balisobwele mu menso yakako bwangu bwangu nga tatwakafumishepo. Lelo nalikakakwile akantu akanono, nalikasendele mu maboko yandi. Kena takakene. Kalele tondolo nganshi. Nalikasendele mu maboko yandi. Iya ntanshi—inshita iya ntanshi, nalimo, umuntunse atala ukubika amaboko yakwe pali kena, lelo kali akanakilila. Kena kalefwaya ukutungulwa. Kena kalefwaya ukwafwilishiwa. Ndesubila mulemona ici. Kena kalefwaya te kwesha ukukana atemwa ukupantawila, atemwa ukusuma. Abana ba mpanga tabapantawila, bena tabasuma; bena balaipetamika abene. Kabili aka kantu akanono, nalikasendele no kuka bika panshi mukati ka mpanga shimbi. Mu ma miniti ayanono nyina wakako alikasangile, ifyo kali akansansa! Nomba, ifyo capashaniwa cilya ku Mwana wa mpanga wakwa Lesa!

³¹ Namwishiba, uko baya mukwipaya impaanga, namwishiba icitungulula impaanga pa ncende bepaila, ni mbushi. Lelo imbushi ili no kutungulula impaanga mulyo mwakupita ku nga'nda bepailamo, kabili, elyo lilya line nshita yaleta impaanga ukupita muli kalya kashila, lyena ili no kutolokamo. Lelo, owe, ena basosa, ilyo muli no kuyaipaya imbushi, elyo ilapantawila nganshi. Mwamona?

³² Kabili ulya e musango Kasebanya ali no kucita. Ena akesha ukutungulula abana bakwa Lesa mulya mwine fye mufyabipisha, lelo ilyo yaisa inshita mukufwa, ena mucine cine alaipantawila nganshi lilya. Ulya e musango Kasebanya acicitilamo. Kabili ulya e musango inshita imo, umo mukashana umunono ulemoneka uwaemba atemwa umo umunono umulumendo cisekeseke, nakabokoshi ka fwaka atemwa ibotolo lya bwalwa, kuti atungulula umukashana umunono kunse, umwana wa mpanga, no mwana wa muntu umo, kunse ku calubana. “Owe, cena cili fye bwino. Takuli nangu cimo kuli fyonse filya ifintu ifya busuma ubusuma palwa chalichi.” Lelo lekeni mfwa ikapume ulyo mulumendo uwakale inshita imo, mukamumfwa ukulila nganshi, ukubilikisha mu calo monse. Kabili ulya e musango Kasebanya acicita.

³³ Lelo umwana wa mpanga aliba uwanakilila nganshi, icakutila kuti atungululwa. Kabili ulya e mulandu wine uo Lesa aiminineko Kristu ngo Mwana wa mpaanga, kabili Umwine nge Nkunda. Kabili pa bushiku ilyo Yohane abatishe Yesu pa mumana wa Yordani, cimo pa fintu ifyapulishamo ifyatalile ukucitika, cacitike palya pene. Moneni ifyo cawama! Umwana wa mpaanga, ica fukisha pa fibumbwa fyonse ifye

sonde, kabili Nkunda, iya fukisha pa fyuni fyonse ifya mu Mulwelele. Nomba, ulya e musango fye weka uo fingatala ukwampana. Emusango fye weka uo Inkunda ingatala ukwisa pa Mwana wa mpanga. Nomba, ilyo inkunda yaikile, Yohane amwene Yesu, kabili atile, “Moneni Umwana wa mpaanga wakwa Lesa, uyo usende membu she sonde.” Kabili Yohane atile, “Napele ubunte, ukumona Umupashi wa kwa Lesa nge Nkunda ukwika, no kwikala pali wene.” Aleluya! Mwacimone co. Inkunda no Mwana wa mpanga ukwampana capamo. Lilya e lintu Lesa no Muntu baishileba umo. Lilya e lintu Umulu ne sonde fyakumene. Aleluya! Lilya e lintu Lesa alengelwe umubili, ukucileta, lilya e lintu Lesa aishileika ukufuma ku musango wa Mupashi kabili alengelwe Umuntu no kwikala mukati kesu. Lilya e lintu umuyayaya onse wakumenepamo. Lilya e lintu umutundu wa buntunse uwawa uwa bantu bakwa Adamu na Yehoba Lesa na malaika uli onse baishile capamo, ilyo Lesa no muntu balengelwe umo, pali bulyo bushiku ubukalamba ubwa cibukisho ilyo Yohane abatishe Yesu.

Nomba, inga cakutila ngapali umumbulu? Ukulila ukusuma ukwa Nkunda nga takwatalile ukwiminina mu mumbulu.

³⁴ Cinshi icawamishapo ukucila mu nshita ya cungulo bushiku ukumfwa ifipele ifya kale nafikala kunse kulya no kulila pa kashita? Panuma ilyo nalufishe umukashi wandi na kanya...Nshalekele nangu umo ukwishiba ico nalecita. Naleingila muli motoka yandi iyakale, kuti naensha ukuciluka umusebo uku, ukuya kunse kulya ku nshishi iya Walnut Ridge, ukwikala kulya kumbali ya cimuti no kulolekesha panshi pa nshishi. Nalefilwa ukubalabako. Camoneke kwati tekuti nciminine nakabili. Ndetontonkanya, akanya kandi akanono, kalele mulya, imyeshi ya kufyalwa cinekonse konse. Ifyo ena alekatilila utumaboko twakwe utunono kabili kuti kaisa kuli ine, kabili kuti nalisha uta atemwa ukusose cintu cimo kuli kena, kabili kena kuti kacita “goo-goo,” ukwimya utumaboko twakwe utunono. Kabili kuti naikala kumbali ya cimuti, maka maka ilyo caleisa mukuba inshita ya cungulo bushiku. Kabili kulya kwaleba inkunda iya kale iyo yaleikala kulya kunse mumpanga, yena kuti yatendeka ukulila. Owe, mwe! Limo nalisungwike nga cali umweo ushifwa uwakanya kandi ukubwekela ukweshwa ukulanda kuli ine. Takwaba icawamisha ukucila kulyo kulila kwa nkunda. Ifyo yena yakwata ukutemwa! Ilalete fisuma. Ifyo yena yesha ukuleta umutende! Ndabuka ulucelo celo, ukuya mufimpusa kulya mupepi neko njikala, ifyo caba icintu ica mutende ku kumfwa! Ukwikala pa mulu muli cilye cimuti icikalamba icitali, shilye nkunda ukulila kuli imo ne ibiye.

³⁵ Ubushiku bumbi, kulya kuli Munyina Cox, inkunda ikota iya kale yakwete utubana tubili utunono. Kabili shena shikala

pa mulu wa cikulwa, pa kutila ba pushi tabashilile. Kabili inkunda ikota iya kale ya letulisha. Elyo yena kuti yaisa no kutusenda no kutulenga ukunina mu cimuti, kabili twena kuti twaikala kulya ne mikoshi ya tuko kuli kamo nakabiye, no kulalila no kutemwana, akasuba konse, utunono tubili, utwanakilila utunkunda utunya.

³⁶ Kabili natontonkenye efyo Lesa, (inkunda yabe cuni icatemwikwa nganshi) kabili Nkunda, Lesa, ukufwaya ukutemwana ne fibumbwa Fyakwe ifya bantunse. Lesa afwaya ukutemwikwa. Lesa alefwaya ukumutewa. “Lesa atemenwe isonde, Apele Umwana Wakwe wafyalwa eka, ukutila uyo onse uwa cetekela muli Ena ekonaika, lelo akakwate Umweo wa muyayaya.” Ishina lyakwa Shikulu licindikwe! Kanshi Lesa ukufwaya ukutemwa, Wene alicitile kuli bamo...ukupange cintu cimo icakutemwikwa. Wene apangile cintu cimo icanakilila nga Umwine. Wene apangile cintu cimo ico cingetemwikwa. Wene apangile cintu cimo ica Cifyalilwa Cakwe Umwine.

³⁷ Imwe tekuti mutemwe icintu nangu cimo ico cishali icacifyalilwa cenu mwebene. Ukutemwana kulingile ukwampana no kutemwa. Umulume no mukashi balingile ukutemwana umo no mubiye, nga bakatala ukwikala umutende. Ulupwa lulingile ukutemwana umo no mubiye, nga bakatakala ukwikala umutende. Icintu cimo ukutemwikwa! Mulafwaya ukuli konse, ukuya sanga umukashana ukaba umukashi wenu uo mwatemwa. Ena alafwaya, ukusanga umulume uo engatemwa.

³⁸ Lesa alafwaya, ukwasha ukusanga umweo uo Ena engatemwa. E ico, Wene aliiminineko Umwine pano pe sonde nge Nkunda iya nakilila no Mwana wa mpaanga uwa nakilila. Nga ulyo Mwana wa mpaanga engu tala ukusenda pali miniti umo icifyalilwa ca mumbulu uebuluma, ilye Nkunda nga Yaishile pupuka lilya line fye, yena nga yalile.

³⁹ Lelo u—u—umwana wa mpaanga, takwata amano ayali yonse ayakalamba ayakwe umwine. Umwana wa mpanga cintu cimo, ilyo aluba, ena alaluba ukwabule subilo. Impaanga te kuti isange inshila ya kubwelelamo. Ulya e mulandu wine imbushi ilaitungulula ku mfwa ya iko. Yena te kuti isange inshila ya iko, impaanga ilubile. Ulya e mulandu wine Lesa atupashanya ifwe ku mpanga. Ilyo twaluba, ni nshi twaluba. Takwaba inshila imbi iyo twingaisangilamo fwebene. Kabili kwaba fye inshila imo iya kucicitilamo, nailya yaba, ukuipela fwebene kuli Kacema uwa mukuni, kabili Wene alakwata ukutungulula.

⁴⁰ Nomba, nge fyo namwene uyu Mwana wa mpanga kabili ne mpanga capamo...Umwana wa mpaanga kabili ne Nkunda, ntile, capamo, balapanga cimo. Elyo moneni ifyo

Inkunda yatungulwile Umwana wa mpaanga, Umwana wakwa Lesa. Ifyo Wene ali uwanakilila, ukwishiba ukutila Wene aleya mukwipaiwa. Ifyo Wene ali uwanakilila, lyonse ukukana esha ukuicitila Umwine, ukukana esha ukuba uwakuyafwilisha. Atile, “Nshicita kantu mpaka Tata anangisha intanshi, kabili Tata ekala muli Ine.”

⁴¹ Nomba, icintu na cimbi umwana wa mpaanga aba, umwana wa mpaanga alafwaya ukupela insambu shakwe. Nomba, Lesa afwaya ifwe ukuba umwana wa mpaanga, lelo kwaliba inshita ishingi nganshi isho tatufwaya ukupele nsambu shesu, ukulekelako insambu shesu. Mwebengi imwe mutila, “Cisuma, nalikwata insambu, Munyina Branham.” Cena cishinka, lelo bushe mulefwaya ukulekelako ku nsambu shenu? Bushe mulefwaya ukupele nsambu shenu, pa kutila Lesa enga mutungulula? Bulya e bwaba ubwafya na machalichi yesu ilelo, mu cintu bwingi, ukutila ukunakilila ukwa Mwana wa mpanga wakwa Lesa. . . Ifwe tulingile ukuba umwana wa mpaanga, natusanguka ifintu fyonse ifyashala kano fye umwana wa mpaanga. Kabili ulya e mulandu wine, lilya line fye twakwata ilye micitile, Inkunda iya Mupashi wa Mushilo Ilapupuka no kuya.

⁴² Ngo Mwana wa mpaanga wakwa Lesa ngalicitile ukubuluma kwakwe ukwantanshi ngo mumbulu, atemwa ngalicitile cintu icili conse icapusana kufyo Inkunda iyanakilila ingasuminisha, Inkunda nga Yali pupwike. Yena nga yalifuminepo muli miniti.

⁴³ Kabili ulya e mulandu wine ilelo uo ifwe tulesungukila, “Bwafya nshi ubuli no lukuta lwa Pentecostal?” Ni pa mulandu twalisenda icifyalilwa icaibela. Twalisenda icifyalilwa icakutila, “Ifwe tulefwaya insambu shesu. Tuli no kucita ico twaishiba icili icalungama ukucita.” Kabili tulakwata ifikansa. Tulaba abakali. Twaba abashisakamana. Twalisuminisha icipyu ukwisamo. Twalileka ukuitemwa ukwisamo.

⁴⁴ Umwana wa mpaanga, ilyo yaisa nshita. . . Ena alakwata amasako yakwe umwine eka, shilya e nsambu shakwe. Ena alikwata amasako yakwe, lelo balasenda umwana wa mpaanga no kumuposela apo bepaila, no kukaka amolu yakwe. Ena tapantawila, ena tacite fikansa. Imwe musenda fye nsambu shakwe ukushifumya fye kuli ena, pantu ena mwana wa mpanga. Ena tekuti acite cintu cimbi, pantu cilya cifyalilwa cakwe. Lelo inshita imo mukacilinganye kuntanshi ya Mwinakristu, mukesa sanga nga cakutila ena mwana wa mpanga atemwa ni mbushi. Muli no kusanga fintu ena aba, mukamucilinganye inshita imo. Kabili ulya e mulandu wine ilelo ifyo inkuta shesu shabela muli ilye mibele shabamo.

⁴⁵ Twaliita fwebene umwana wa mpaanga wakwa Lesa. Abanakashi na baume, capamo, na batendeka ukucita ifili

fyonse kano fye nga bana ba mpanga bakwa Lesa. Lolekesheni kuli bena ilyo balepita mu musebo, ne iyipi, imishishi iyaputulwa, ne finkwingili mu mishishi yabo. Kabili pa myaka inono iyapitapo, mwaleita...imwe, bena...imwe ngatamwabengisha incito kukucita cilya. Elyo kabili mulasunguka mulandu nshi ulukuta luli mu mibele lwabamo. Ni pa mulandu wa kutila mwalisenda icifyalilwa ca mumbulu atemwa ica mbushi, mu cifulo ica kusunga ukufuka no kunakilila. Kabili imwe mulesosa, "Lilya lishuko lyandi, Munyina Branham." Ninjishiba lishuko lyenu. "Ababeya babeya mishishi. Kabili ilyo lyonse ubeya ali no kubeye mishishi, bushe nshikwete nsambu?" Cilya cishinka, lilya lishuko lyenu ilya bwina America. Lelo bushe mulefwaya ukulilekelako, ukuba umwana wa mpaanga? Bushe mulefwaya ukuipela mwebene?

⁴⁶ Kabili imwe mwe banakashi, te kale sana, kuti mwaya mulya mu musebo...Caba icintu icabipisha ukumona umusango abanakashi bafwalilamo ilelo. Kabili nshilelanda pali ba Presbyterian naba Methodist, ndelanda pali imwe mwe banakashi ba holiness. Ukuya mulya mu musebo, kabili cena cili...

⁴⁷ Nalikwete akalupanda akanono akalelebelo ku ntanshi ya motoka yandi, kabili umuntu umo atile kuli ine, ati, "Billy, walishiba cilya cishibilo caba Katolika?"

⁴⁸ Natile, "Nililali ilyo ba Katolika bakwete ukusala pa lupanda?" Tabatala! Cilya te cishibilo ica citetekelelo ica Katolika; cilya cishibilo ica citetekelo ica Bwinakristu. Icitetekelo ica bu Katolika caba uwashila umunono uwafwa, ica kwa Maria atemwa—atemwa umuntu umo uwafwa uo bena bapepa. Ifwe tatupepa abantu abafwa. Ifwe tatupepa Cecelia Washila kabili na bonse balya abashila abapusana pusana. Bulya ni buKatolika, ubo bwaba umusango uwa kupepe mipashi uwapulamo. Lelo ulupanda lwimininako Wene Uyo uwafwile no kubuka nakabili.

⁴⁹ Kabili natile, "Nsunga cilya palya, ukulolekesha mu musebo. Imyaka yapitapo amakumi yabili na isano, atemwa amakumi yatatu, ilyo nali mupepi no kupofula, nalilaile Lesa nga kuti Ena aundapa amenso yandi nkalalolekesha pa cintu icalungama." Kabili natile, "Ukuli konse uko ulolekesha, kuntu kwabipa nganshi, abanakashi ukufwala citika, kabili abanakashi abali ubwamba ukwikala mu malubansa no kuli konse. Ndolekesha pa lupanda mucifulo icalulolekesha, kabili no kwibukisha ifyo Kristu ancitile, kabili no kupilibula umutwe wandi ku cintu...filya fyakwa Ciwa." Aleluya!

⁵⁰ Kabili kulya, abantu, tabasosa ukutila cilya ni "Prebysterian, Katolika," cilya ni Pentecostal! Ameni. Mwatila, "Nalikwata insambu ukucita, Munyina Branham."

Cilya cishinka, lelo nga mwali umwana wa mpaanga, imwe nga mwalilekeleko ku nsambu shenu. Kabili ilyo mwaya ukulacita nga filya, Umupashi wa Mushilo, Nkunda iyanakilila, Ilaya ukupupuka ilya ine fye nshita. Yena tayakasebane pamo na imwe. Iyo, iyo, iyo. Mwilatala ukutontonkanya muli no kulacita nga filya no kusunga Mupashi wa Mushilo. Imwe te kuti mucicite! Baibele efyo yasosa. Imwe mulingile ukulekelako ku shenu... Cisuma, mutila, “Bonse abanakashi abashala balecicita.”

⁵¹ Kabili iwe we mwaume, iwe we mubusu, umunono, ushakwata amafupa, ifintu fyabwanakashi, iwe, uwingaleka umukashi obe ukucite cintu ica musango ulya, cilelangisha ico wapangilwako. Ulya e mulandu wine tawakwatila Mupashi wa Mushilo nga filya usoso kutila walikwata, nga nifyo nga walikwete Icintu cimo icalinga muli iwe ku kumulenga ena ukwikala nga na mayo ilyo lyonse aikele pamo na iwe, nangu cibe shani. Amen. Cilya cileumfwika icakale, ukuputaula. Lelo cilya eco ulukuta lufwaika ilelo, ni cilya icakale, Umupashi wa Mushilo ukuwamishiwa, no kukanikwa no kumishiwa, no kuciswa, ku Mupashi wa Mushilo. Mucine!

⁵² Ifyo yabe mibele isonde lyabamo! Ifyo baya mukwenda mu musebo no kucite fya kucita cita! Ifyo kutila mulabika umutwe wenu muli television pali Citatu ubushiku, kabili teti muye ku chalichi! Ifyo kutila imwe... Cinshi, lelo, takwaba umwana mucalo... uwaishiba pali fyonse ifyo David Crockett aba. Kabili bulyo bufi ubwa fiko, ukusoso kutila alipeye bere pa myaka ya kufyalwa itatu, mwalishiba bulya bufi, lelo mulaleka abana benu ukwisushiwa na cilya. Kabili takwaba nangu umo ukufuma ku mwanda umo abo abatalile ukwishiba icintu icili conse palwa kwa Yesu Kristu. Ni pa mulandu wakutula ino isonde nalikoweshiwa nganshi! Ino nko, iyatumpa nganshi kabili iya taluka nganshi ukufuma kuli Lesa, yalikana Mupashi wa Mushilo.

⁵³ Owe, mwatila, “Ndaya ku chalichi no kubilikisha.” Imwe limbi kuti mwa cita cilya. Lelo, mpaka ulyo Mwana wa mpanga uwakwa Lesa uwanakilila aikala mu mutima wenu, no kumulenga ukuwamya ubumi bwenu kabili no kwikala ngo muntu uwaibela, tacakamucite nangu cimo icisuma ku kupashanya Ubwinakristu. Mulingile uku Cikwata. Amen.

⁵⁴ Nalile munga'nda kuno te kale sana, ku kutandalila umuntu umulwele, kabili na mayo alilele, ukwikala palya. Kabili umunono uwakale Oswald alingile, icisote kumbali ya mutwe wakwe, atile, “Mayo, bushe cakulya ca cungulo epo cili?”

⁵⁵ Ena atile, “Mutemwikwa, tatwacikwata inshita,” atile, “muno lucelo, kukushita icakulya ica cungulo.” Atile, “Nde kuteyanishisha ibanshi,” atile, “epo yali amacungwa.”

⁵⁶ Alyendele no kuya senda icungwa, alolekeshe kuli lyena, asumine muli lyena, no kuisukushila ku cibumba na maka nganshi nge fyo enga cita, amenshi yalikonkolweke, atile, “Nga filya epela fye efyo mukwete muli ino ncende, kanshi nalafuma panse,” nga filya.

⁵⁷ Natontonkenye, “Mwe Lesa, alingile ukuba uwandi pa ma miniti yasano!” Mune, kuti nafumya inkanda kuli ena kwati tatala ishibapo ukutila yalifumishiwepo! Lelo bena bekala palya, ubulanda no kupapatila. Ifyo afwaikwa caba ukulopolwa no bwembya ubwakosa ubusuma ubwakale. Cilya eco tufwaikwa, amayanda yamo ayakale nakabili, kabili na bakashimikila bamo abali no kwiminina kunuma ya cintamba no kushimikila Icine, no ku Cileta kulya uko cikabikwa. Amen. Cilya cishinka. Owe, mwe!

⁵⁸ Maria umunono ukunyantawila inkasa shakwe ishinono, no kwimya ulyo mona unono pa mulu no kupilibula ilye milomo inono iya mutundu uwakashikila (ifintu ifya Max Factor) pa mulu mu mwela, no kuimya umutwe wakwe unono pa mulu no kwenda ukufuma mu nga’nda. Ifyo caba ica musebanya! Ifyo abana baleba ababucintomfwa! Baibele yatila bakesaba. Amalembo yasosa ukutila bakesaba. Ifyo bakesaikala, ifyo bakesa cita, kabili ne fintu ifilecitika mwi sonde ilelo, ni pa mulandu wakutila balilenga ubulanda Umupashi wa Mushilo.

⁵⁹ Imyaka iyapitapo inono. Ndeya nomba, mu nshiku ishinono, ukuya sefya ukuwa kwa ntanshi ukwa Mupashi wa Mushilo mu America, imyaka iyapitapo amakumi yasano, uno mwaka, ukulongana ku Musebo wa Azusa uwa kale, ukulongana kwa pentecostal mu Los Angeles, uko bakwete ukuwa kwabo ukwa ntanshi ukwa Mupashi wa Mushilo, ilyo abantu balongene capamo. Ilyo Kristu aikile pakati kabalya bantu, bali fye abanakilila nganshi, aba mutende nganshi. Baikele ubumi ubwa bulesa. Baikele ubumi ubwa kuipela. Balefwaya ukulekelako. Bena balefwaya ukutungululwa na Mupashi wa Mushilo. Bena tabasakamene ifyo abantu basosele, bena bali “abakale,” nga cakutila basosele ukutila bali “abafulungana” atemwa nga palwa cena, bena balefwaya ukutungululwa na Mupashi wa Mushilo.

⁶⁰ Lelo, ilelo, owe, mwe, no twakusubilako paunda nakabokoshi aka fya kusuba suba, kabili no kufwala utuputula, kabili ukuya mu musebo, cinshi, cena ca musebanya! Kabili ukuilumbula abene, “ukukwata Mupashi wa Mushilo.” Owe, mwatila, “Lelo nalilandila mundimi.” Ee, kabili kasebanya alacita, nao. “Owe, nalipundile.” Kabili Kasebanya alacita, nao. Kasebanya kuti apashanya icintu icili conse Lesa akwata, kano fye ukutemwa, kabili ena te kuti apashanye ukutemwa. Ee.

⁶¹ Kanshi, icintu cakubalilapo namwishiba, ilyo mwatendeke ukucita filya fintu, mwalilekela ku fyakwisalila, mwatendeke ukulanshanya, elyo ulukuta lutendeke ukukwata ukususha panono, ukutotoshanya mukati kabo, kabili uyu umo atile, “Namwishiba, ba pastor baba fye *ifi-ne-fi*,” atemwa “ ba dikoni baba *ifi-ne-fi*.” Kabili, icintu cakubalilapo namwishiba, mwalyumfwile kuli cilya! Kabili ulya e mulandu wine twakwatila ubwafya ubwingi sana, ni pa mulandu mwalitendeke ukumfwila kuli Kasebanya, no kukwata ukubuluma mu cifulo ica kukutika ku Nkunda iyanakilila, Umupashi wa Mushilo, Inkunda yakwa Lesa iyo inga musontelela no kumutungulula, no kumutemwa no kumupala.

⁶² Umuku wa ntanshi ilyo mwakwata cimo ica cilya icinono icipyu icabipisha, Nkunda ilapupuka. Cilya cishinka. Yena tekuti iminine cilya. Icifyalilwa ca iko caliibela. Owe, Yena teti iminine cilya nakalya. Kabili mwatendeke ukulalanda pa bena mupalamano benu, Yena teti iminine cilya, Yena te kuti ishipikishe na cilya. Yena ilapupuka no kuya fye. Yena tekuti iminine cilya nakabili. Inkunda yalinakilila. Inkunda yalifuka, kabili Inkunda, kabili—kabili teti Iminine icintu nangu cimo kano fye cabo musango umo wine uwa cifyalilwa.

⁶³ Nomba, Lesa kuti amupanga icifyalilwa icapusana, umwaume atemwa umwanakashi, Ena kuti apela imwe icifyalilwa icaibela. Kabili mwatila, “Cisuma, Munyina Branham, ni cinshi ico twinga citapo palwa cena?” Beni fye umwana wa mpaanga nakabili. Shena ni nama fye shibili fye sheka isho shikampana capamo, shilya shaba inkunda kabili no mwana wa mpanga. Inkunda tayakese ku cintu cimbi kano mwana wa mpanga. Kabili nga wasanguke mbushi, lyena fumyapo ulyo mupashi uwa kale uwa mbushi pali iwe. Cilya cishinka. Nga nausanguka icintu cimbi, cifumye pali iwe, nga watendeke ukuba uwa kwilika indimi.

⁶⁴ Kuno inshita imo, nalishimikile na maka nganshi nge fyo ninga shimikila mu musumba umo, kabili kwaliko amakana aya bantu kulya. Naliitile ku icipailo. Natontonkenye nali nalandile pa ciputulwa conse ica lubembu, nalilandile pa fintu fyonse ifyo natontonkenyepo. Ilya nshita ya bushiku panuma ya kulongana ilyo yapwile, umwanakashi umo munono uwa kukalifya alishile, atile, “Cisuma, Munyina Branham, ndi uwansansa mucine ukutila taunkumishe muno bushiku.”

Natontonkenye, “Ulya alingile ukuba Umwinakristu umwine mwine.”

Atile, “Iwe taunkumishe muno bushiku.”

⁶⁵ Natile, “Cisuma, ndi uwansansa nganshi ukumfwa cilya, namayo, iwe ulingile unaupalama ku Bufumu bwakwa Lesa.” Kabili ena aishileya.

66 Umbi umo namayo umukalamba uwaiminine palya. Natile, “Sosa, bushe walishiba ulya umwanakashi?”

“Ee.”

Natile, “Ena alingile ukuba Umwinakristu umwine mwine.”

67 Atile, “Icintu cimo ico wacifilwa ukukomailapo muno bushiku, Munyina Branham, cilya caciba ulwambo. Ena mukalamba walwambo mu calo.” Mwachimone co, cilya eco, mwamona.

68 Lelo ilyo mwaisa kuli cimo ica filya fintu, te mulandu nga cakutila kashimikila alekomailapo pali cena mu cintamba atemwa iyo, ilyo mwamona filye fintu ifya buntunse ifya mwi sonde, ilyo lyonse mulelekelela fyena, muli abataluka ukufuma kuli Lesa, kabili Umupashi wa Mushilo uli no kutalukako. Ulya emulandu wine ukulongana takwaba nge fyo kwaleba. Ulya e mulandu wine akashila aka lukungu lwa mbao takafyelwe muno lucelo mu tabernacle. Ulya e mulandu wine ukulongana ukukalamba ukwa mwi tenti takwabapo ukushinguluka icalo, ni pa mulandu twalilenga ubulanda Inkunda yakwa Lesa iya nakilila. Cilya cishinka. Ena takekale pamo na ifwe ilyo lyonse tuli abakukana sakamana, ilyo lyonse tulecito lwambo, “Tulefwaya inshila yesu!”

69 Nomba, ndefwaya imwe mumone, Umwana wa mpaanga ali Umwana wa mpaanga uwali tondolo. Baibele itila, “Ena taiswile akanwa Kakwe. Nge mpanga ku baleibeya, Ena ali tondolo.” Ena taiswile akanwa Kakwe. Ena tali umuntu ufwaya insambu Shakwe. Iyo, mukwai, Ena alefwaya ukupela insambu Shakwe. Ena ali Umwana wa mpaanga uwaba tondolo.

70 Lelo, ilelo, owe, mwe, ifyo tufwaya ukupusana kwesu! Owe, mwe! “Ndemweba, mukaleke fye umuntu umo akasose icintu cimo kuli ine, ndi no kuya kulya no kumwikata, mune, ndi no kuya muputaula. Ndi no kuya eba ulya mumbimunda uwa kale nga namumona! Loleleni fye mpaka nkamumone! Lesa apalwe, aleluya! Uh-huh!” Inkunda Yena ipupuka fye no kuya. Cilya cishinka. Umupashi wa Mushilo tauli na imwe nakabili, ilyo lyonse muleumfwa muli ulyo musango. Mukalembe fye cilya mwi buku lyenu, Wene tawakatale ukucicita. Umupashi wa Mushilo tawakatale ukwikala apali umusango wa ulyo mupashi. Wene ulingile ukuba umupashi uwa mwana wa mpanga, umupashi uwa nakilila, nga te ifyo Wene tawakekale pamo na ena, cilya fye ceka ecabako kuli cena; nga ena tali uwanakilila, uwafuka, ukusontelelwa na Mupashi wa Mushilo. Kabili nge cintu icili conse caisa, Wene teti umone cilya, ulatwalilila fye ukuya. Mwamona? Kabili miniti ine ilyo wapilibukila kumbali, namwishiba, ulya e wine. . . ilyo mwaile kumbali.

⁷¹ Namwishiba, ulubembu ulwa kubalilapo lwatendeke ku muntu ukuya kumbali pali miniti fye. Bushe mwalishiba cilya? Baibele eflyo yasosa. Efa alipilibwike ku mbali pa kashita fye, ukumfwa ifyo Satana ali no kusosa, kabili apentele cikope bwino nganshi kuli ena mpaka ena mukulekelesha atontonkenye cali Icine. Kabili alyumfwile kuli ena.

⁷² Kabili icintu fye ceka Kasebanya afwaya imwe ukucita, caba fye ukupilibukila fye ku mbali pa ma miniti ayanono. Ena kuti apele cikope, ukusosa, “Nomba, lolekesha kuno. Nawishiba, munyina, nawishiba, nkashi, nga bena bali abantu abalingile, bena nga tabacitile *ici*. Nga bena balicitile fye *ici* pano pene fye, namwishiba.” Ena kuti acilenga ukuba icintuntulu nganshi kuli imwe mpaka cilesa mukuba icishinka icituntulu. Cishinka! Lelo ibukisheni, cena ni Kasebanya!

⁷³ Nshilesakamana ifyo baba abapanshi sana, ubutali ifyo baikala mulubembu, caba mulimo wenu ukubiko kuboko pali bena no kubemya ku citemwiko cakwa Lesa. Inga imwe mwali kwisa ilyo Inkunda yakwa Lesa yamufumisha mu matipa ayakowela? Cena caba umulimo obe, we munandi. Ili sonde lileonaika pa mulandu wakutemwa ukunono. I . . .

⁷⁴ Ndefwaya imwe ukumona iyi nama, nayo, iyi nama iyinono, yali umwana wa mpaanga uwali tondolo pantu yena tayacitile. . . Ilyo Ena bamupontele, Ena tabwekeshemo ukupontela. Ena tatipile no kucita ifya kucita cita, ne fikansa no kufulwa no kuya pantanshi, Ena tacicitile. Ilyo muntu umo. . . Ilyo ena ba mupontele, Ena tabwekeshemo ukupontela. Ena taiswile akanwa Kakwe.

⁷⁵ Lelo mukaleke umuntu umo akacite icintu cimo kuli imwe atemwa kuli ine, owe, mwe, ifwe tulasasuka nga cula umukalamba ulelya utufyela utwakulungilako, ukusasuka kwati ni—kwati ni coso uwakale. “Nalakweba ino ine nshita, ena alinyanta pa tukondo twandi nga filya nakabili, nshakatale ukuyako kuli lilye chalichi lya kale nakabili. Iyo, mukwai! Lesa apalwe! Aleluya! Ba Nazarene bakampokelela, ba Pilgrim Holiness, bali no kunsenda. Aleluya. Nshilingile ukucicita nakabili.” Cisuma, Inkunda Yena ikapupuka.

⁷⁶ “Namwishiba ici? Nga ulya bumbimunda uwakale aya kuli lilye chalichi, nshakatale ukuyako nakabili. Lesa apalwe, nshakatale ukucicita!” Ilyo cilye cintu camukumya, ulyo mumbulu ulebuluma uwa kale, Inkunda Yena ilapupuka. Cisuma. Lyena Mupashi wa Mushilo ni nshi aya.

⁷⁷ Elyo mulasunguka bwafya nshi ubo mukwete. Mulasunguka bwafya nshi ubuli no lukuta. Mulasunguka ubwafya ubo mukwete. Cinshi ico tamwakwatila ukucimfya nge fyo mwalekwata? Imwe mwalipilibula icifyalilwa cenu. Imwe mwalisanguka imbushi mu cifulo ica mwana wa mpanga. Imwe mwalisanguka icintu cimbi kunse ka mwana wa mpanga.

⁷⁸ Imwe mulingile ukukwata ulyo Mupashi uwine wine uwafuka, “Lekeni Mupashi wa Mushilo untungulule ukuli konse. Lesa, nalitemwa umubembu onse, te mulandu uko babela.” Incende iya musango filya nga yaisa mu mutima wa muntu, lyena muli no kumona icintu cimo ukucitika, mu mweo wenu.

⁷⁹ Mwatila, “Cisuma, Munyina Branham, bushe kuliko ubwafwilisho kuli cena?” Ee, beni fye mpanga, epela fye. Mwatila, “Cisuma, Munyina Branham!”

⁸⁰ Nalikumenye na mayo uwa caice inshita imbi iya bushiku, mulya mu Shreveport. Billy na ine twalile kunse ku ncende ukuya shita amabanshi panuma ya kulongana kwapwile. Uwaemba umwanakashi uwa caice aishile ingila mulya, nalimo umukashana uwa caice, atemwa nalimo ikumi atemwa icintu cimo icapala filya, uwafwele ubusaka. Aikele panshi. Nalimulolekeshe alitwalilile ukulolekesha ukucilinganya lulyo lubali. Nalitwalilile ukulalya. Ama miniti ayanono na mayo aishile ingila. Atile, “Uli shani?” Nalilandile kuli ena. Kabili nalishibe na mayo ali Nkashi Davis kulya lubali. Kabili ena na mayo umbi ukufuma ku Life Tabernacle, nalibeshibe bwino nganshi, aishileisa no kulanda kuli ine, alile. Elyo na mayo uwacaice uwaikele kulya lubali, atile, “Munyina Branham, ilya yaciba ni Mbila isuma muno bushiku.”

⁸¹ Natile, “Uli shani, nkashi?” Natile, “Natotela, nganshi.” Kabili natile, “Bushe uli membala wa Life Tabernacle?”

⁸² Atile, “Naliba.” Atile, “Namwishiba, Munyina Branham, nga naleimba mu kwaya, lelo balikwata ifya kulesha kulya.” Atile, “Nalikwete, owe, imyaka ingi nganshi iya kusambilila ukwimba, ne fintu fyonse.” Atile, “Naleimba neka kabili naleimba pa fintu fimo.” Atile, “Lelo, ine—nalefilwa ukwimba, pantu bena balikwata—balikwata ukulesha ukutila ‘takuli umwanakashi upenta uwingemba—ukwimba mu kwaya.’”

Natile, “Cisuma, Lesa alumbanishiwe pali Life Tabernacle!”

⁸³ Atile, “Cisuma, ndekweba, Munyina Branham,” atile, “Ndi Mwinakristu.”

⁸⁴ Natile, “Lyena, nkashi, kabiye kunga’nda no kusamba icinso cobe, atemwa fyonse ifyo ucita.” Natile, “Ulenjeba ukutila kuti waleka icintu ica musango ifi icinono ngo kubika utunono utwa filye fintu ifya kale pa cinso cobe. . .”

⁸⁵ Kabili kuti nashininkisha kuli iwe ukutila cilya cafumine kuli Kasebanya. Kuti nashininkisha kuli iwe ukutila nangu cimo mwi. . . Intendekelo iya cena cali abasenshi. Kabili ilyo lyonse ulesuba filya, fyena lulembo ulwa busenshi. Nomba, elo nabwelele fye ukufuma ku Africa, kabili nali mu mitengo kuli ba Hottentot kabili ukusanga filya fine fye uko amasikiyo, uko

fyonse filye fintu fyafuma, kabili na fyonse fi, ne fisamo ifingi ifyakobekwa ukushinguluka mikoshi yenu na matwi kabili ifintu fyonse, ni kwisa uko filya fyafuma. Ni kubasenshi. Kabili Baibele taifwaya Umwinakristu ukubo musenshi. Kabili imwe tamufwaya... Nshilesosa ukutila imwe muli basenshi pantu mulacicita, lelo mulelenga mwebene ukumoneka nga umo. Ni pa mulandu wa kutila pastor wenu tamwebele Icene. Baibele efyo yasosa.

⁸⁶ Kabili nomba mwatila, “Munyina Branham, ndetontonkanya nga ninkwata imishishi ipi, cilanenga ine ukumfwa ukutalala ne fintu fyonse nga filya.” Cilya cishinka, lelo nga walikwete imishishi itali kuti watalala nganshi. Cikafumya yonse fye mu mukoshi obe, no kuupomba no kuulenga ukuba uwalungama.

⁸⁷ Cinshi, namwishiba ifyo Baibele isosa? Ukutila, umwaume alikwata insambu ukuleka umukashi wakwe no kumuleka nga beye mishishi yakwe. Nga beye mishishi yakwe, cilelangisha ukutila taleikala uwa cishinka kuli ena. Efyo Baibele yasosa, 1 AbenaKorinti 12, mukasange nga cakutila Cena tacalungama. Ena uyo... Umwanakashi ubeye mishishi yakwe alengesho mutwe wakwe insoni, uyo waba umulume wakwe. Kabili nga cansoni kuli ena, ena alingile ukulekwa no kutalukako. Cilya cishinka. Lelo, mwamona, ba pastor tabamweba ifi fintu. Kabili ulya e mulandu wine mucitilamo ifintu ifyo mucita. Kabili—kabili umuntu, Baibele itila... .

⁸⁸ Kuno te kale sana kwaliko umuntu umo uwalembela kabili atile, “Munyina Branham, aya—aya amabulaushi ayo abanakashi bakwata,” atile, “cinshi, cabo kutila... imwe tekuti musange nakabili amabulaushi, kabili kuti caba fye bwino kuli ifwe fwe banakashi Abenakristu ukufwala aya ma dacrons, nylons, atemwa conse fintu cili nga filya?”

⁸⁹ Natile, “Lolekesha, nkashi, kuliko icintu cimo palwa cena. Icipano icintu cimo ica cine. Iwe kuti wacite ci: nga teti ushite imo, balashitisha ba mashini ba kubilila, iwe kuti wapanga imo.” Natile, “Cilya cishinka. Ukucilenga fye ukuti cimoneke...” Ndecetekela... Namwishiba, ico icili mu mutima wenu cilya ecicilangisha icine. Umusango ucitilamo kabili no musango wikalilamo, cilya cilangisha icaba muli iwe.

⁹⁰ Ulya e mulandu wine ukutila fyonse ifi kuno ukukalipa ne fikansa no lwambo, kabili—kabili ukubwekeshamo ulwambo, ne fya kucita cita mukati ka lukuta, cilya e citobaula ulukuta. Cilya cilelangisha ukutila Kasebanya aliingila muli iwe, kabili cilya cilangisha Umupashi wa Mushilo walikusha. Nomba, ninjishiba cilya cile oca fye ububi ukufuma muli imwe bamo, lelo cilingile ukucicita cilya. Cilingile ukucicita! Ulya e mulandu wine cilandilwapo; te kubo waishibisha, tekuba uwacenjela; lelo ukumweba apo bwafya bwabela, pantu

ubushiku bumo nkesa kwata ukwiminina no kupela ubwasuko pali imwe. Kabili e mulandu wine umusango mucitilamo kabili umusango mwikalilamo, cilya cilangisha ifyo mwaba. Nga mwalikwata fye icipyu ica kale ico cingasukusa ica kwisalilako mu kashita fye akanono, kabili no kufuma muno no kucita ifya kucita, atemwa ukwebaula, atemwa ifyakowela, ne fintu nga filya, cilya cilelangisha uko cilefumina.

⁹¹ Nomba kwaba fye icintu cimo ica kucita, fumyeni cilya cintu mulya, kabili Inkunda ili no kubwekela ku mutima wenu. Ilyo Inkunda ya fumine mucibwato, yena yalilekelweko. Lelo yalibwekele no kukonkonsha pa cibi ica fita mpaka Noah aliingishe. Umupashi wa Mushilo uli pano. Umupashi wa Mushilo ulefwaya ukwisamo. Ulya emulandu wine ilelo, ukutila Umupashi wa Mushilo, Ena tafuma kuli imwe umuyayaya. Wene nawikala fye kunse kulya pa misambo iya fimuti pamo, uwaiteyanya ukupupuka Uwine ukubwekela no kwisa muli imwe, no kupela imwe ukutemwa no mutende no kusangalala nge fyo mwakwete. Mucine, Wene efyo aba. Ena ali uwaiteyanya ukucicita. Ena alefwaya ukucicita. Ena alekabila ukucicita. Lelo imwe te kuti musuminishe Wene ukucicita!

⁹² Nomba, nshilelanda kuli imwe mwe beni. Nshishibe ifyo pastor wenu... Ndelanda ku Branham Tabernacle. Nshilelanda kuli imwe mwe bantu ukufuma ku ma chalichi yambi. Ndelanda ku Branham Tabernacle. Bulya e bwafya ubwaba kuno.

⁹³ Cilya ecilenga Inkunda Yena ukupupuka. Leken i fye umuntu umo akatampe fye akantu akanono mukati ka lukuta, kabili icintu ica ntanshi, "Owe, bushe filya efyo? Owe, bushe. Iwe taulepilibula cilya?" Lilya line fye Mupashi wa Mushilo ulya. Wene te kuti wiminine fye umupashi wa musango filya. Ilyo lyonse ilyo cilye cifyalilwa ica mwana wa mpanga ca musha, lyena Mupashi wa Mushilo ni nshi aya. Cilya cishinka. Kabili bulya e bwaba ubwafya ilelo. Ulya e mulandu wine abantu baba mu mibele babelamo, ni pa mulandu balasuminisha umupashi uwalubana ukwisa mu mitima yabo, mu bumi bwabo. Nomba ulya e mulandu wine twakwatila. . .

⁹⁴ Baibele itila ulya e mulandu wine kwaba abalwala abengi na bacushiwa mukati kesu, ni pa mulandu wa fintu fya musango ifi. Tulingile ukuba abanakilila. Tulingile ukuba aba mutende. Tulingile ukuba umwana wa mpaanga, pa kutila Inkunda ingekala na ifwe.

⁹⁵ Nomba, ibukisheni, Inkunda ikesa. Atile, "Owe, Munyina Branham, wilanjeba ukutila nshapokelele Mupashi wa Mushilo. Aleluya! Kulya, inshita ya bushiku kulya mu nshita ya bushiku bumo, owe, ilyo Ena aishilemo, kuti naenda fye. . ." Mucine, ulya ali ni Wene! "Owe, naumfwile bwino

nganshi, naumfwile kwati kuti naikata akoni konse kanono ukufuma mu cimuti no kukakobeka no kukatemwa. Umuntu wandi umubembu sana uyo watalile ukucita icili conse kuli ine, naumfwile kwati kuti nabika ukuboko kwandi pali bena no kubakumbata. Owe, Munyina Branham, ifyo naumfwile!” Mucine, ulya wali Mupashi wa Mushilo.

⁹⁶ Lelo, mulemona, umulandu Wene tekuti ekale. Imwe mwali umwana wa mpaanga lilya; lelo ilyo mwaishileba umumbulu, Wene Walile. Takuli nangu cimo icalubana pamo ne—ne—Nkunda; ni mwe, kabili i...mwasuminisha ulyo mupashi ukwisa kuli imwe. “Bushe naliusuminisha, Munyina Branham?” Ee, ilyo waile ukumfwila kuli lulyo lwambo, ilyo waile mukumfwila kuli bulyo bufi, ilyo waile ukusosa, “Cisuma, ni nkwata insambu ukucita!”

⁹⁷ Imwe tamwakwata insambu! Imwe mwalishitwa no mutengo, kabili ulya wali umutengo uwa Mulopa uwawamisha uwa Mwana wakwa Lesa. Imwe tamwakwata insambu ishasuminishiwa. Aleluya! Insambu fye sheka isho mwakwata, shaba, kwisa ku Kafukauka akaisushiwa no Mulopa uwafumishiwa mu Mushipa shipa wakwa Emanuele, ilyo ababembu baibila pe samba ye lyeshi, balasangululwa ku milandu yabo yonse. Ee, mukwai. Shilya e nsambu fye sheka isho mwakwata, caba ubufwayo bwenu ukupelwa, kuli Lesa, elyo kabili Lesa alakwata ukutungulula ukufuma lilya ukuya pantanshi. Cilya e cilenga ukulongana. . . Cilya e cilenga ifintu fingi ifya kupapusha. Umupashi wa Mushilo uli no kuya mu ncende, Umupashi wa Mushilo watile, “Ici tacilungeme. Leka ukulongana, kabiye kulya.” Ndi no kukulesha, na ine, munyina, ukuya pantanshi. Cilya cishinka, pantu ulingile ukutungululwa na Mupashi wa kwa Lesa. Kabili inshila fye imo iya kutungulwilamo na Mupashi wa kwa Lesa, caba ukubo wa fuka, te kwishiba ifingi.

⁹⁸ Owe, muletontonkanya, “Nalishiba ifingi sana.” Ee, mulakwata ubongo bongo bwenu ukubombelwapo bonse kabili bwena tekuti buibombele ubwine. Mwalishiba ama buku yonse na masuko yonse kabili ici Greek conse ne ci Hebere conse, kabili tamwakwata ne ncende ku Nkunda ukwikalapo. Cilya cishinka. Lelo imwe mwalishiba fyonse, lyena Inkunda teti itungulule, pantu mwalishiba ifingi nganshi.

⁹⁹ Umwana wa mpaanga talanda ukwishiba icintu cimo. Ena alakwata umuntu umbi ukumutungulula. Ubukata! Cilya eco. Tayaishibapo nangu cimo! Amen. Icintu fye cimo ico naishiba, caba, Kristu Yesu afwile ukumpususha.

¹⁰⁰ Kulya mukati ka California kwaliko umwaume uwaleisa, alikwete icishibilo ku ntanshi yakwe, catile, “Ndi ciwelewele cakwa Kristu,” kabili panuma catile, “Inga iwe uli ciwelewele cakwa ani?” Cilya cishinka. Aishileba iciwelewele, kwi sonde,

pa kutila imwe mwingatungululwa na Mupashi wa Mushilo, pantu abana baume na bana banakashi bakwa Lesa batungululwa na Mupashi wa Mushilo. AbenaRoma 8:1, atile, “E ico nomba takwaba ukwebaulwa kuli abo ababa muli Kristu Yesu, abashendela mu mubili, lelo mu Mupashi,” mwienda ukukonka umumbulu, lelo Inkunda. Ameni.

¹⁰¹ Doc atemenwe ukwimba ulwimbo, “Isusheni ishila yandi cila bushiku no kutemwa, ilyo ndeenda ne Nkuda ya ku Mulu; lekeni ndeya inshita yonse no lwimbo no kumwentula, isusheni inshila yandi cila bushiku no kutemwa.” Ifyo bukabo bushiku bwa mutende ku Branham Tabernacle, atemwa ulukuta uli lonse atemwa onse palwakwe, ilyo bakalekelako ku nsambu shabo, ku kwisaba umwana wa mpaanga.

“Nge lipusho ni lisa Munyina Branham?”

¹⁰² Bweleleni ukubo mwana mpanga, bweleleni ukuba uwafuka, bweleleni ukukana ishiba nangu cimo, bweleleni ukwisa mukuipela fye mwebene kuli Kristu. Mwiesha, mwiesha ukwishiba nangu cimo. Endeni fye abafuka, umutalalilwa, ukuicefya, abanakilila, kabili Inkunda ili no kumutungulula. Lelo ilyo lyonse mulemona... ukutendeka ukumfwila kuli lulyo lwambo, ilyo lyonse ilyo muletendeka ukukwata cilye cipyu, ilyo lyonse muletontokanya ukutula mwalikwata insambu ukucita *ici* kabili ukucita *cilya*, Inkunda Yena ipupuka fye kabili ilaya. Lyena tamu Ikwata nakabili. Nomba, yena taili ukutali sana ukufuma kuli imwe muno lucelo, mwe lukuta. Yena naikala palya pene fye pa musambo uwa mutende, ukulolela icifyalilwa cenu ukupilibulwa. Ameni.

¹⁰³ Ico mukabila ilelo caba ukupela insambu shenu shonse, caba ukuleka Lesa ukumubika panshi no kufumyapo insambu shenu shonse pali imwe. Ameni. Bushe kuti mwaelenganya ifyo akamwana ka mpanga aka kale, shonse—shonse impantila ukuba pali kena? Shilya ni nsambu shakwe. Ee. [Munyina Branham apashanya impaanga ilepemeshika—Ka.] Nayocewa, elyo kabili ukulala fye pe tebulo lya ubeya. Balishiba ico cabe cawamisha kuli yena. Ku senda insambu shakwe shonse ukufuma pali ena no kushibeyako shonse, ifyo kutalala kabili ilabutuka iyaangukilwa. Mwe, mwe, ena ali uwansansa, kabili alatoloka toloka kabili alakwata inshita isuma, ee, mukwai. Nga mukalekelako ku nsambu shenu cilya eco mukapokelela. Lelo mulingile ukulekelako ku nsambu shenu no kuleka Icebo cakwa Lesa ukubeyako isonde lyonse ukufuma kuli imwe, ukufumyapo imisango yonse iye sonde, kabili mulaba icibumbwa cipya muli Kristu.

¹⁰⁴ Kuno inshita imo akale, kulya mu Africa, nalelanda kuli—ku washila uwakale. Atile, “Munyina Branham, nalishiba walicetekela mu cakupapusha.”

Natile, “Mucine cine, munyinanane.”

¹⁰⁵ Atile, “Imyaka yapitapo naletontonkanya nali umuntu umo.” Atile, “Natontonkenye nali Umwinakristu umwine mwine.” Kabili atile, “Elyo mulya mu lukuta lwesu... Nalininine akalupili, apo naiminike motoka yandi inono.” Kabili atile, “Nalininine akalupili palya, owe, amayadi imyanda itatu atemwa ine, kabili ukuya kunuma ya fimpusa ne fintu ukunina pa mulu.” Kabili atile, “Twalekwata ukulongana kwa mapepo pa mulu palya.” Kabili natile, “Natontonkenye nali mucine cine Umwinakristu.” Atile, “Nalishibe Baibele yonse. Nalisomene ci Hebere conse. Nalisomene imilumbwile iya lungama iya Cebo.” Kabili atile, “Uli onse uwaishile kuli ine kuti nacita” [Munyina Branham alisho munwe wakwe—Ka.] “ukulanda kuli bena nga filya palwa Baibele. Nalishibe ico nalelandapo.” Atile, “Inshita imo iya bushiku naleya ku chalichi. Mwali ukulwishanya ukwingi mu lukuta lwesu.” Atile, “Mwali utumabumba utunono utwaleumana kamo na kabiye. Walishiba ifyo twima.”

Natile, “Ee, mukwai.”

¹⁰⁶ Atile, “Munshila yandi ukuya pa mulu wa kalupili, naleenda, kabili fye pa muku fye umo naishile iluka ukutila umuntu umo alenkonka.” Kabili atile, “Natontonkenye kuti nalolelako fye panono pali onse ngali nani, ukuti ansange, kabili kuti nalanda kuli bena pakashita fye akanono ilyo twaleya mu musebo.” Namwishiba, cilya caba nge cintu icisuma, imwe kulolela fye pa kashita akanono. Kabili asosele, “Ilyo naleenda ukunina pa kapili,” atile, “Naishile pa mulu. Umuntu aishile pa mulu wa kalupili,” kabili atile, “Ena akwete umwanshi panuma Yakwe uyo wali ukalamba nganshi ukucila Umuntu.” Kabili atile, “Ena alepemeshika fye no kupema, no kupanga fye intampulo ishipe, ukweshu ukunina pa mulu. Kabili natile, ‘We mwaume, bushe kuti nakwafwilisha Iwe ukusenda ici cipe pa mulu wa lupili?’ Atile, ‘Iyo, ningile ukucisenda.’” Atile, “Nalolekeshe ku kuboko Kwakwe,” atile, “Nalishibe lyena cali cimonwa. Alikwete ifibala mu kuboko Kwakwe.” Atile, “Nawile pa nshi, kabili natile, ‘Shikulu, bushe Imwe mulesenda imembu she sonde muli ilyo itumba?’ Atile, ‘Iyo, ndesenda fye shobe. Ukuya fye pa mulu wa kalupili, pa kutila iwe winga fika palya.’”

¹⁰⁷ Ulya e musango cabelamo. Nga kuti walolekesha fye mumbali, kuti twasanga ukutila Ena alesenda ishesu. Bushe tacimilenga ukumfwa abanono? Iyesu iyabipa, imitima ya bunkalwe, pa mulandu fye kuti twacicita!

¹⁰⁸ Kuno inshita imo akale nalelunga. Nge fyo mwaishiba, nalitemwa ukulunga. Kabili kwali umulumendo uwa bipa muli cilye calo, ali umuntu uwabipa. Kabili ena alenseka ine pantu te kuti ndase nasele ikota no twana twanasele. Natile, “Cena calibipa.” Natile, “Cinshi tawabela uwa cine, umulunshi

umusuma no kulasa ba nasele abakulu ne fintu ifyo fyaba fikalamba kabili ifyateyanishiwa ukufwa? Lesa alifipela kuli ifwe. Leken i banacifyashi abanono ne fintu . . .”

¹⁰⁹ Atile, “Yangu, walikwata umutima wa nkumbu, kashimikila!” Atwalilile ukulanjeba nga filya.

¹¹⁰ Natile, “Nomba, lolekesheni, nga nali ne nsala kabili nalefwaya kamo aka tulya utwana twesele, ndecetekela Lesa ngali ndekele ine ukukakwata. Lelo ukukalasa fye ukumoneka fye uwacenjela,” cisuma, ena kuti aisushafye icikocikala. Kabili alile no kuya mukuita, icapala ngo munsoli, kabili ena kuti alisha ulyo munsoli no kumfwika fye filya fine kwati kana ka nasele akaleita. Ubushiku bumo twali mu fimpusa capamo. Nali mumfwishe nsoni, natile, “Kuti naumfwa insoni ne mwine.” Aipeye cinekonse konse atemwa tunasele ikumi umuku umo, nga kuti acita, nasele ikota na shonse fye, ukulangisha fye ukucenjela, nalimo ukuputulako ica kunuma no kusha ifya shala ukuba palya. Natile, “Taulingile ukucita filya.”

“Yangu,” atile, “imwe bakashimikila mwalikwata umutima wa nkumbu nganshi!”

¹¹¹ Ubushiku bumo aiminine kunuma mu fimpusa, alisendele uyu pinto kabili alilishishe, kabili yaumfwike kwati kana kakwa nasele kalelila. Lilya line fye acitile cilya, nasele iikota iyayemba yaishilefumya umutwe waiko, yaishile ilebutuka. Kuti mwamona amenso yaiko aya kulu ayakashikila ukulolekesha. Yena yalipapushiwe. Yalolelekesha uku no ku. Umulunshi awile panshi, no kusenda imfuti yakwe kukulasa nasele. Kabili nasele amwene umulunshi. Lelo, namwishiba icacitike, kulyo kubilikisha ukwa kana kakwa nasele, yena tayamwene ilye mfuti. Yena yalefwaya kalya kanya; kali mubwafya. Namwishiba, kulyo kulangishiwa kwa kwa nacifyashi umwine mwine no kutemwa kwakwa nyina, ukutula yena yali no kulolekesha ilye mfuti mu cinsu, ku kufwa, ukulolekesha kuli cilya ku mulombe wailye mfuti. Namwishiba ici, kulyo kulangisha kwali ukukalamba nganshi kwaishile mwikata, aishileposa imfuti yakwe panshi! Alibutwike ukubwekela no kunjikata pa kuboko, atile, “Billy, mpepelako, nalikwete ifingi ifya ici!” Ilyo amwene kulyo kulangishiwa ukwa kushipa kwa kwa nacifyashi!

¹¹² Owe, ilyo isonde lyamona ukulangisha ukwa kutemwa kwa kwa Lesa, kabili ukushipa mu mitima yesu iya buntu, eflyo cikapanga ubupusano. Ilyo twaleka Inkunda yakwa Lesa ukwisa ku mitima yesu no kutunasha ifwe, ukutulenga abafuka.

¹¹³ Kulya muli ilye nsaka ya fimpusa kunuma kulya, ine ukwiminina kulya ukupepela ulyo mulumendo uwa kale, nalimutungulwile kuli Shikulu Yesu. Ukufuma lilya ukuya pantanshi, ali umusuma, umulunshi uwacine.

114 Mucine, atontonkenye ukutila nakwata insambu, kuti acita conse ico alefwaya ukucita. “Shilya shaba pa ncende yandi shilalya icani candi kulya lubali nga nshilefwaya ukulya.”

115 Natile, “Cilya cishinka, lelo te buntu ukucita cilya.” Mulingile ukulekelako ku nsambu shenu. Mwe Lesa, kwateni uluse, ukutila twalacita.

116 Kuno inshita imo akale sana, mu, owe, nalimo imyaka iyapitapo umwanda umo, kwaliko Umwinakristu umukalamba uwaikela pakati ka masamba na kukuso ka United States. Ishina lyakwe lyali ni Daniel Curry, umuntu umusuma, umuntu uwa bulesa, umuntu uwa mushilo, Umwinakristu umwine mwine, umuntu onse uo atontonkenyepo nganshi, umuntu umusuma uwa musango filya. Kabili ilyashi lilatwalilila ukutila alifwile atemwa aile mu cimonwa, kabili atile. . . ilyo aleya ku Mulu, ntile, ilyo afwile. Kabili ilyo afikile pa mpongolo iya emba, kasunga aishile pa mwinshi, atile, “Ni we ani?”

117 Atile, “Nine Evangelist, Daniel Curry, nali nonka imyeo imyanda kuli Kristu. Kabili ndi. . . Ndefwaya ukwingila muno luchelo. Ubulendo bwa bumi bwandi na bupwa pe sonde, nshikwete icifulo ica kuyako nomba.”

118 Ulya musango cikeshilamo kuli iwe ulucelo lumu, we mubembu. Ulya e musango cileishilamo kuli iwe, we wabwekela numa. Ulya e musango cileishilamo kuli iwe we walenga Mupashi wa Mushilo ubulanda ukutaluka kuli bena, ukukanaba uwanakilila kabili uwafuka nakabili. Iwe tawalilapo pa myaka. Iwe tawaumfwapo ubulanda, pantu nshishibe nga nililali. Ukuyemba konse kwalifuma pali iwe. Mucine. Lelo yena ikesa pa mwinshi obe pali lumu luchelo. Kabili nge fyo Mupashi wa Mushilo uwanakilila esa no kukonkonsha, cinshi taule Musuminisha ukwingilamo?

119 E ico ilyo Daniel Curry aishile kulya ku—ku—ku mpongolo, balingilemo, batile, “Twalamona ngemo lili ishina lyobe umu.” Bali mwene monse, balifililwe ukusange shina ilili lyonse. Atile, “Iyo, tamuli Daniel Curry umu.”

120 “Owe,” atile, “mucine!” Atile, “Nine Evangelist.” Atile, “Nali nonke myeo kuli Kristu.” Atile, “Nalyesha ukucite cintu cilye cali icalungama.”

121 Kasunga atile, “Mukwai, njelelako pa kukweba, lelo takuli Daniel Curry umu.” Atile, “Nalakweba ifyo limbi wingacita.” Atile, “Tatwakwata insambu kuno ukulanda pa mulandu obe.” Atile, “Lelo bushe ulefwaya ukwipushapo pa mulandu obe? Iwe kuti waipusha pali wene ku Cipuna Icabuta ica Bupingushi, ngo lefwaya ukucita.” Kabili atile, “Ifwe tatwakwata uluse kuno pali iwe, nakalya, pantu tatukukwete kuno. Takuli uluse kuli iwe.” Atile, “Bushe ulefwaya ukwipushapo pa mulandu obe?”

Atile, “Mukwai, ni cinshi cimbi ico ninga cita kano ukwipushapo pa mulandu wandi?”

¹²² Atile, “Cisuma, kanshi, iwe kuti waya ku Cipuna Icabuta ica Bupingushi no kwipushako umulandu obe kulya.”

¹²³ Daniel Curry atile ukutila ali yumfwile umwine ukuya ukupita mulwelele nalimo pali ora. Atile alishile mucifulo, mwaishile buta, ukubuta, ukubuta, ukubuta. Atile, ilyo aileko pantanshi, kwaishilebutilako. Cali imiku umwanda, imiku amakana kubutisha ukucila akasuba ifyo kataka ukubalika. Kabili atile ena aletutuma, ukututuma. Kabili atile, ilyo aile pakati ka lulyo Lubuuto, aumfwile Shiwi lilesosa, “Bushe wali uwapwililika pe sonde?” Aishilefuma fye mu—mu Lubuuto.

Ena atile, “Iyo, nshali uwapwililika,” atendeke ukututuma.

Atile, “Bushe lyonse waleba uwa cishinka ku muntu onse?”

¹²⁴ Atile, “Iyo.” (Atile, “Ifintu ifinono fyalishile ku mano yandi ifyo nshali uwa cishinka filya fine fye pali fyena.”) Atile, “Iyo, ine—ine—ndemon nshali uwacishinka.”

Atile, “Bushe walitalile ukulanda icishinka mu mulandu onse, mu bumi bobo?”

¹²⁵ Atile, “Iyo. Ndeibukisha ifintu fimo ifyo nalandile, ifyo fishali ifyacishinka. . . ifyo fishali ifya cishinka. Ine—ine—ine—nshali uwa cishinka ifyo calingile ukuba.”

¹²⁶ Atile, “Kanshi, bushe walitala ukusenda icintu icili conse ico icishali icobe, icintu icili conse, indalama, icintu icimbi ico icishali icobe?”

¹²⁷ Atile ena atontonkenye pe sonde ukutila ali uwalungama nganshi, lelo alyebawilwe. Atile, “Iyo. iyo, nalisendele ifintu ifishali ifyandi.”

Atile, “Kanshi tawali uwapwililika.”

Atile, “Awe, nshali wapwililika.”

¹²⁸ Atile alelolela miniti ili yonse ukwebaulwa ukwisa ukufuma kuli lulyo Lubuuto lukalamba uko Inkunda yaletusha, “Ukwebaulwa!” Atile, lilya line fye aumfwile Shiwi kunuma yakwe, ilyo lyali ilyawamisha nganshi ukucila ishiwi ili lyonse ilyakwa nacifyashi ilyo atala ukumfwapo. Atile alipilibwike ku kumona. Kabili icinso icawamisha ico atala ukumonapo, icawamisha ukucila icinso icili conse icakwa na cifyashi, caiminine ku ntanshi yakwe. Kabili atile Wene atile, “Tata, Daniel Curry ali Njiminineko palya pe sonde. Cena cishinka, ena tali uwapwililika lelo ena ali Njiminineko. Ena ali Njiminineko pe sonde, nomba nalamwimininako mu Mulu. Sendeni imembu shakwe shonse no kushibika pali ine.”

¹²⁹ Nani akakwimininako bulya bushiku, munyina, nga wa Mulenga ukumfwa ubulanda ukumutalusha kuli iwe ilelo? Teti nshimikile nakabili. Natukontamike imitwe yesu.

¹³⁰ Mwe Lesa, Mwe Mwana wa mpaanga uwafwile, uwafuka, uwaipetamika, uwacepesha. Ifyuni fyalikwete ifinsa kabili ba mumbwe balikwete ifilindi, lelo Imwe tamwakwete ncende, kabili, nomba, Shikulu wine uwa Bukata! Ilyo Imwe mwafyelwe, tamwakwete nangu fimo ifya ku Mufwika. Mwe Lesa, busuma nshi ifya kufwala fyandi ficita kuli ine lyena? Busuma nshi ba motoka bandi bacita kuli ine? Busuma nshi inga'nda isuma icita kuli ine? Busuma nshi ikacita bulya bushiku? Imwe tamwekete ifibusa; takwali nangu umo uwingaba cibusa kuli Imwe. Takwali nangu umo uwamoneke ukupela Imwe ubwafwilisho. Mwalisosele bulya bushiku Imwe mukesa landa, "Nali ne nsala, imwe ta Mwampele cakulya. Nali ubwamba, imwe Tamwamfwikile." Busuma nshi fyonse ifyo twakwata fikesa tucitila bulya bushiku, Shikulu? Leken i ifwe tu Mwiminineko, pakutila ilyo ilya inshita ikesa no kuya mu Mulola Wakwe, uwamaka yonse, uwaba konse konse, uwa... Mwe Lesa, ilyo tuleumfwa ilye Nkunda, na mapindo ya Iko ukwikala kulya lubali muli lulyo Lubuuto ulukalamba, Lukalasanika mu Muyayaya monse. Ilyo, Imwe mwikala mu Lubuuto!

¹³¹ "Ilyo nkeminina kulya palwandi, munyina aliya, pastor wandi aliya, ba mayo baliya, batata baliya, umukashi wandi aliya, abana bandi baliya, Mwe Lesa, ni cinshi ico ninga cita lilya, Shikulu? Ni cinshi ico nkacita lilya? Kabili cilya kuti caba nalimo ilyo akasuba takalawa ilelo mu bushiku. Lelo ni cinshi ndi no kucita? Ni cinshi ico ningacita? Mwe Kristu, ndi no ku Mwimininako nomba! Nalakwata ukusala kwandi ilelo. Nalaleka konse ukulanda kwandi pa bantu bambi. Nalaleka icipyu candi conse. Nalaleka ukupusana kwandi konse. Nalalekelako ifintu fyonse. Mbeyeni, Shikulu, sendeni fyonse ifyo nakwata. Imwe mumbule fye, Shikulu. Ine—ine—ndefwaya ukwiminina mu cifulo Cenu. Ndefwaya ukubeyewa. Ndefwaya ukuitemwa konse, icilumba conse, ukupusana konse, fyonse fye ukufumishiwa pali ine. Lyena ndefwaya ukwimininako Imwe, ngo mwana wa mpaanga uwabeiwa, ulefwaya ukulekelako ku mangalo yonse ayo beta amangalo ayabumi, amasha yonse, amalila yonse, ifya kufwala fyonse ifya kowela, ifya kusuba ku menso, ukupenta pa milomo, ukupenta amala, konse uku kukana sakamana uko kumoneka nge sonde. Mwatile, 'Mwila ikala kwati lisonde. Mwilaesha nangu ukwampana ne sonde. Fumeni mukati kabo!' Mwe Lesa! Nga fwilisheni, Shikulu. Mbeyeni ilelo. Nsendeni ngo umwana wa mpanga, kabili lekeni mbe tondolo, ukwabula ukwisula akanwa kandi, ukukana sosa icintu nangu cimo palwa cena, ukwiminina fye kabili no kubeyewa."

¹³² Mwe Lesa, bupusano nshi cipanga! Ndeibukisha ilyo mwambeyele inshita imo, mwasendele umukashi wandi, akanya kandi, ba tata, kabili na munyina. Mwambeyele

ubusaka. Nalyo line, mu mutima wandi, nalishibe nalitemwenwe Imwe. Ifyo Imwe mwampala! Ifyo Imwe mwaba abasuma! Fyonse ifyo naba, fyonse ifyo ningaba, fyonse ifyo nkatala ukuba; caba ni Mwe, Lesa, caba ni Mwe. Ndeyebelala ifilubo fyandi, ndeyebela fyonse ifyo natala ukucita atemwa ukutontonkanya. Mu mbeye fye, Shikulu, ndefwaya ukuba umwana wa mpaanga Wenu.

¹³³ Te ifi fyeka, Shikulu, lelo sendeni umuntu onse muno luno lucelo, impaanga yonse, kabili nabo abenga fwaya ukube mpanga, babeyeni bonse, muno lucelo, Shikulu. Bikeni inkasa shabo ishinono ukushinguluka amatala ya Mbila nsuma. Lekeni Umupashi wa Mushilo ubatungulule ku kulapila ino ine nshita, ukwishiba ukutila bena bali abakukana sakamana kuli Lesa. Kabili lekeni Ena abeye ukukana sakamana konse, isonde lyonse ne fintu fyonse ifya mwisonde. Fibeyeniko fyonse muno lucelo, Shikulu, pa kutila twingeminina abatalala kabili tondolo ku cinsu Cenu, nga Benakristu abafyalwa cipya cipya. Peleni ici, Shikulu.

¹³⁴ Nali Mutemwa. Ndefwaya ukuya, te mulandu nga cakutila umwela nga naukaba, nga cakutila ndeumfwa kwati e co atemwa iyo. Ndefwaya ukuya. Ndefwaya ukwi Mwininako, pantu ndefwaya Imwe mukampapatileko umulandu wandi bulya bushiku, mukasose, “Cisuma, ena ali Njiminineko, nomba nalamwimininako.” Mwe Lesa, cipeleni ilelo.

¹³⁵ Kabili ilyo cila mutwe naukontamikwa, kabili umutima onse naukontamikwa. Ndesunguka muno lucelo nga kuliko fye umo muno uyo waeseshe ukukwata inshila yenu mwebene, mwalicitile ifi fintu ifyo tamwalingile ukucita, kabili muleumfwa fye muno lucelo kuti mwatemwa Shikulu ukumubeyako fye, no kusosa, “Nengeni ine ukuba umwana wa mpaanga umwine mwine,” bushe kuti mwaimya ukuboko kwenu. Lesa akupale, na mayo. Lesa akupale, munyina. Lesa akupale, munyina. Umbi muntu uletila, “Mbeyeni, Shikulu, ninjiminina. Ndi mpaanga. Nshaisule na kanwa kandi, ndefwaya fye Imwe ukuputulako isonde lyonse ukufuma kuli ine.” Lesa akupale, munyina. Lesa akupale, na mayo. Lesa akupale, we mwana umulumendo. Lesa akupale, na mayo. Lesa akupale, nkashi. “Mbeyeni, Shikulu.” Nkashi Gertie... [Ulisha piano—Ka.] Kabili Lesa akupale, na mayo. Kabili Lesa akupale, nkashi. “Mbeyeni nomba, Shikulu. Ine—ndefwaya ifintu fyonse ifya mwi sonde... Ndefwaya uku Mwininako, muno lucelo. Ndefwaya ukwiminina nge mpaanga iya beyewa. Ndefwaya ifintu fyonse ifya mwi sonde ukuputulwako kuli ine. Ndefwaya ukuba Uwenu kabili Imwe ukuba uwandi. Shi Mwingampokelela, Shikulu, ilyo ndeimya ukuboko kwandi kuli Imwe?” Lesa akupale, na mayo. Lesa akupale, iwe. Lesa akupale. Lesa akupale, iwe. Lesa akupale, iwe. Lesa akupale, na mayo. Lesa akupale, na mayo, ni mona ukobe. Lesa

akupale, munyinanane. Lesa akupale, na mayo umunono. Cilya cisuma. Lesa akupale kunuma kulya, mayo. Lesa akupale, nkashi. Cilya cishinka, bafye uwa cishinka. “Ndefwaya Lesa ukufumyapo fyonse pali ine ifyo ifishapalana na Wene, amapange ayakuitemwa ayo nakwata, ukukana sakamana uko nakwata. Ndefwaya Wene ukumbeya fyonse fye, muno lucelo. Ndefwaya ukuba nga Wene. Nshilesakamana nga cakutula shena ni nsambu atemwa iyo; ine nshakwata insambu nangu shimo. Nakwata fye insambu imo, kabili na ilya ni iyi, kwisa kuli Wene. Ena alasenda ifyashala.”

¹³⁶ Bushe kuliko umubembu muno uyo ushatala lumbulapo inshita imo Kristu, tatala pusushiwa, kabili ulefwaya ukwibukishiwa muli ili pepo, bushe kuti waimya ukuboko kobe we mubembu umunandi? Lesa akupale. Naumbi imyo kuboko kobe, usose, “Njibukisheni, Munyina Branham. Ine nshili Mwinakristu, kabili nshaishiba fye ni nshita nshi iyo nkakumanya Lesa. Kabili ine—ndefwaya ukwibukishiwa ino ine nshita mwi shiwi lye pepo, ilyo uleisala.” Cisuma, bushe kuti waimya ukuboko kobe kuli ine ku kupepelako? Ena alamona. Lesa akupale, na mayo umunono. Lesa akupale, na mayo. Lesa akupale, iwe. Umuntu na umbi, “Ndefwaya ukuba, ndefwaya . . .”

¹³⁷ Nibanga muno ababwelela kunuma? “Owe,” mulesosa, “Tekuti nsumine cilya, Munyina Branham.” Lelo, lolekesha, nga cakutula ilye Nkunda iya fuka naifuma pali iwe, munyina, kuliko icintu cimo icalubana. Kuliko icintu cimo ica lubana nga cakutula tamuleshipikishanya umo no mubiye. Nga tekuti mubelelo uluse umuntu onse ukufuma mukati ka mutima wenu, te mulandu ifyo bacita atemwa ifyo basosa, nga te kuti mubabelelo luse ukufuma mukati na nkati, Yesu atile, “Nga ta mulebelelo luse umuntu onse amampulu yakwe, ukufuma mu mutima wenu, na Tata uwa mu Mulu taka mubelele uluse.”

¹³⁸ Nomba, nga cakutula, uno mwela uwakaba, nga cakutula lelo Lesa kuti akwita? Ilyo kucili Akafukauka akaisuka, ulukuta ulwaiteyanya, Umupashi wa Mushilo nawikala muno pa mpela ya mwalo uwa ici cikulwa, uwaiteyanya ukwika ili line no kubwekela mu mutima wenu no kumulenga imwe ukuba abanakilila kabili aba mutende. “Ni cinshi ni ngacita, Munyina Branham?” Beni fye umwana wa mpaanga. Umupashi wa Mushilo uli no kwika ili line ilyo mwaba umwana wa mpaanga. Lelo nga na mukwata amapange ayalubana, ilyalubana—ilyano ilyalubana, mulefwaya ukukwata inshila yenu mwebene, kabili tamulefwaya ukuilekelako, lyena Umupashi wa Mushilo tawakatala ukwisa.

¹³⁹ Nomba ne mitwe yesu iyakontamikwa, ndesunguka nga uuli onse muli imwe uyo wimishe ukuboko kwenu . . . Nomba, Yesu atile, “Uyo umfwa Ifyebo Fyandi no kucetekela Wene Uyo wa Ntumine, nakwata Umweo wa muyayaya, takese

mubupingushi lelo nafuma mumfwa aingila mu Mweo,” Yohane Washila 5:24. Lelo nomba nga mulefwaya ukwisa ku cipailo, fukameni kuno, lekeni tupepele capamo mpaka kulyo kunakilila, imyumfwile ya mutende iyo nshita imo mwakwete, nangu kuti mwatemwa ukuikwata, ukwisa kuli imwe nakabili. Ilyo tucili ne mitwe yesu iyakontamikwa, ilyo tuleimba, “Kuliko Akafukauka akaisushiwa no Mulopa,” ndefwaya imwe mwise, mufukame no kupepa. Cila umo nomba ulefwaya ukwisa, fukameni apa pa cakucingililako cipailo no kupepa pa kashita.

Kafukauka kalipo,
 Mulopa wakwa Yesu
 Nabo abalesambwamo . . .
 Bale buta tutu
 (Lesa akupale, na mayo, isa fye kuno
 kuntanshi no kufukama)
 Tutu . . .

¹⁴⁰ Ne mitwe yenu iyakontamikwa, nge fyo ndesubila na mucita mu mitima yenu. Namwishiba uyo uleisa umwa kupita muno lucelo, cilingile ca mulenga ukumfwa insoni mwebene? Umwanakashi umusweshi, umuntu umubusu, ututende utwafimba, imishishi iya mfwi, aleenda ukuya ku cipailo.

¹⁴¹ Kuno tekale sana, umwaume umukote umusweshi alipusushiwe, munshita shabusha. Alile, kabili ilyo apusushiwe, aebele bashikulu bakwe ukutila ali umuntungwa. Atile, “Uli cinshi?”

Atile, “Ndi muntungwa.” Elyo aishilemulenga ukuba umuntungwa.

¹⁴² Ili lyaisa ibumba lya bantu ukwisa mukupusushiwa muno lucelo. (Atile ali umuntungwa.) Cila muntu mwipepo, kabili ukupepa na maka nga kuti mwa cita, ilyo Mupashi wa Mushilo alebombela na bantu abalekwata ukusala.

Atile, “Mose, ulesosa ukutila uli muntungwa?”

Atile, “Ee, mukwai, Shikulu. Ndi muntungwa.”

¹⁴³ Atile, “Ngoli muntungwa, kanshi nalakulenga ukuba umuntungwa, na ine. Kabiye mukushimikila Imbila nsuma.”

¹⁴⁴ Ilyo aishileba mupepi no kufwa, abengi ba munyina aba buta baishile mukumumona, kabili ilyo bacitile, atile, atontonkenye afwile umutombo. Ilyo aishile buka, atile, “Natontonkenye ukutila ni nja.” (Lesa akupale, munyinane, fukama fye.) Atile, “Natontonkenye ukutila ninja kale.”

Atile, “Cinshi ico wa cimona, Mose?”

¹⁴⁵ Atile, “Ilyo naciya mu mpongolo, nacimumona Wene.” Atile, “Naciminina, ukulolekesha pali Wene.” Kabili atile, “Kwacibako Malaika uwacisa kabili acitila, ‘Isa kuno, Mose.

Iwe walishimikila Imbila nsuma imyaka ingi, naukwata umwingila kabili ne icilongwe icilekulolela.” Atile, “Wilalanda kuli ine palwa mwingila ne cilongwe. Nshilefwaya umwingila nangu umo ne cilongwe. Ndefwaya fye ukulolekesha pali Wene.” Ndetontokanya ilya e mibele Umwinakristu uuli onse.

¹⁴⁶ Kuno inshita imo akale, kuntanshi fye kulya ukufuma mu Chicago, nali mucikulwa cafilangisho, muli ba benye, ntile, kabili nalelolekesha uku no ku mukati mulya. Nalimwene umu Negro umukote, utumishishi utunono utwabuta ukushinguluka umutwe wakwe, ukwendauka mulya, ne cisote cakwe mukuboko kwakwe. Nali mulolekeshe. Alolekeshe mulya mukacifulo akanono, kabili alitolokele kunuma, kabili ifilamba fyatendeke ukukonkoloka pa masaya yakwe aya fita ayakote. Ena atendeke ukulapepa. Nali mulolekeshe pa kashita kamo. Alilolekeshe nakabili, atendeke ukulila nakabili. Nalile kulya kabili natile, “Mukwai.”

Atile, “Ee, we munandi uwa buta?”

Natile, “Ndemona iwe uli . . . Ni cinshi icikwikete nganshi? Ni cinshi icikwikete nganshi?”

¹⁴⁷ Atile, “Mukwai nga kuti waumfwa kulubali lwandi, ni nkwata ifibala kulubali lwandi.” Atile, “Nshita imo nali umusha.” Atile, “Muli uyu kasalanga uwa cilola umunono apa, muliko indeleshi ili mulya.”

Natile, “Nimona yena ni ndeleshi, lelo ni cinshi icintu ceni palwa cilya?”

¹⁴⁸ Atile, “Lilye toni palya,” atile, “ulya mulopa wakwa Abraham Lincoln.” Atile, “Ulyo mulopa wafumishe ilamba lya busha pali ine.” Atile, “Nomba, umuntu uwabuta, bushe cilya teti cikusansamushe, na iwe?”

¹⁴⁹ Nabikile amaboko yandi mumukoshi wakwe, natile, “Lesa akupale, munyina. Nalishiba Umulopa umbi uunsansa musha.”

Atile, “Nalishiba ulyo Mulopa, na ine, tata.”

¹⁵⁰ Natile, “Asendele ilamba lya busha ukufuma pali ine.” Inshita imo kuti naya kumo pa Mulungu no kuya mukucimfyanya ne fya kucita cita, no kulanda imipulwe iyakowela. Kabili, Mwe Lesa, musango nshi nacicitile? Na nomba kwaliba ifibala mukati ka mutima wandi uko nacicitile. Lelo ndi uwansansa Ena akakwile ilamba ukufuma kuli ine. Yena yaliya nomba, Ena aiminine mucifulo candi.

¹⁵¹ Kuno inshita imo akale, ukulolekesha pa mwanakashi, kabili ali uwakowela nganshi nalefwaya ukumwebaula. Lesa alimpele icimonwa. Naishile mupepelako lilya, pantu nalimwene ukutula imemba shandi shali fye ishikalamba nge shakwe. Kabili nalyendele kulya no kwikala panshi kulubali lwakwe no kumumfwishe nsoni, nalimwebele ukuti nali

kapyunga. Ifibusu fyakwe fibili abaume...Ali nalimo amakumi mutanda na fisano, atemwa amakumi cinelubali, ifibusu fyakwe fibili abaume balifukeme kulya lubali, kabili bonse balipele imitima yabo kuli Kristu. Owe, mwe, ifyo caba icapusana!

¹⁵² Bushe tawaise? Bushe walibembuka nganshi, muno lucelo, bushe naukwata fye umutima wafita nganshi kabili wakowela mpaka nangula Mupashi wa Mushilo te kuti aukumyemo? Nalimo Inkunda Yena naipupuka Umuyayaya, Yena naiya umuyayaya.

¹⁵³ Lesa akupale, mutemwikwa. Umukashana umunono aleisa. Lesa akupale, mutemwikwa. Mwatile, “Ulyo mukashana umunono taishibe.” Owe, ee, alishiba. Ena tabelenga fye ba magazine abengi na malyashi aya kale aya citemwiko nge fyo imwe bonse mwacita. Bulya e bwabo bwafya. Ena alinakilila. Yesu atile, “Leken i abana banono bese kuli Ine.”

¹⁵⁴ Naumbi umuntu ulefwaya ukwisa, ukuilunda kuno muno lucelo? Icipailo na ciisuka. Pakashita fye nakambi, elyo ilyo tuleimba umuku na umbi, lyena twalapele pepo ilyo aba aba bembu abalelapila balepepa.

Mupupu wafwa sekela
Pa Kafukauka... (Mucine, ifintu fyonse
fyalile, umuntu umubusu eyali mpela.)
No mubi, wacila nine... .

¹⁵⁵ Bushe tawaise nomba? Bushe tawaise kuno, iwe wewaishiba bwino? Baibele itila, “Nga walishiba ukucite cisuma, kabili taulecicita, kuli iwe cacila pa lubembu.” Bushe tawaise? Nawishiba uli mucilubo. Pange nshila yobe no kwisa fukama ku cipailo, kabili umwebe Lesa ukutila ulelomba ubwelelo mu musango wa citilamo ifintu kuli Wene. Leka Umupashi wa Mushilo ubwelele no kukulenga iwe ukuba uwafuka kabili uwanakilila kabili uwaba tondolo nakabili. Bushe tawacite? Ibukisha, nga waisafwa, kabili Wene aliya pa mulandu wa iwe, takwaba nangu umo uwakupapatila umulandu obe. Ena alefwaya iwe uku Mwimininako muno lucelo. Lesa akupale, munyinane.

¹⁵⁶ Ukulolela. Bushe ci e co, ikumi limo na fisano fye mu lukuta abo abaleumfwa mucine cine ukutila na mwebaulwa? Imwe mwalikala mu mutende, abafuka, abanakilila, ubumi ubwa mutalalilwa? Nomba, ici ciletwa na Mupashi wa Mushilo. Imwe mulabelelo luse, tamwakwata abalwani? Mulekala ukucila, pa mulu wa uku kwebaulwa kwa ba bembu? Imwe tamwaikala nga basenshi, mulekala abaibela? Ubumi bwenu bonse bwalipangwa umusango uwaibela? Mupashi wa Mushilo uwanakilila alikala pa cipuna ica mutima wenu, ukumulenga imwe ukwikala aba mutende kabili abateko mutima no kutemwa, ku bantu bonse? Abena mupalamano

benu na bonse balishiba, kabili abo mubomba nabo bonse balishiba, ukutila imwe muli abanakilila, abateko mutima, abafuka, Umwinakristu uwapetama? Inkunda yakwa Lesa ili na imwe? Imwe na mushininkisha? Ino kuti yaba ishuko lyenu ilya kulekelesha. Cisuma.

¹⁵⁷ Elyo kuli imwe kuno ku cipailo, Lesa akupale. Imwe tamwakapingulwe nombamba. Umupashi wa Mushilo nauleta ubupingushi kuli imwe. Kabili imwe tamwaeshe ukwikatilila ku nsambu shenu, ukusosa, “Owe, naba Umwinakristu inshita iitali sana. Nshilingile ukuyako.” Bamo muli imwe, umuku wenu uwakubalilapo ukutala ukuba ku cipailo. “Kuti naikala umubembu nga ndefwaya, shilya ni nsambu shandi.” Ee, cilya cishinka. Imwe muli cibumbwa ca kuisalila, kuti mwaikala umusango onse mulefwaya. Lelo namulekelako insambu shenu muno lucelo. Mwatila, “Finshi ifyo bali no kusosa, ine ukuilumbula ukuba Umwinakristu elyo kabili ukuya ku cipailo, ni finshi bali no kusosa?” Lelo ni finshi ifyo Lesa alesosa? Atile imwe mulingile ukwisa, kabili na mucicita. Nombamba na mulekelako insambu shenu, na mwisa ku kukwata Mupashi wa Mushilo uwanakilila ukusenda icifulo Cakwe mu mutima wenu ilelo. Ninjishiba Wene ali no kucicita. Ni njishiba Akacicita. Alilaya Akacicita. Kulya, Wene te kuti uleke fye, ukuleka fye ukukana isa. Ena alelomba, alelila, afwile, kabili na fyonse ifyashala, ku cifulo icakwisako, ukufwaya ukwisa kuli imwe.

¹⁵⁸ Kabili mu ma ora yenu aya kufwa, ilyo malaika wamfwa akekala ku mbali ya busanshi, mucifulo ica kulolekesha kunse kulya ku cintu ica kutinya, kabili ukwishiba ukutila mwalikene ukwisa inshitaimo, elyo kabili umweo wenu waishileba uwafita kabili uwakowela, takwali nakabili inshita, te mulandu ifyo mwalilile na maka. Esau abembwike ulubembu lwakwe ulwa kusenamina...ubushiku bwakwe ubwa kusenamina, ntile kabili takwete shuko. Alilile cibi, ukweshwa ukusanga incende ya kuilungamikilapo, lelo ena alifililwe ukucicita. Lesa ali mwitile inshita iya kulekelesha.

¹⁵⁹ Lelo imwe mulekeleko ku nsambu shenu shonse kabili abanenu bonse, kabili ne myumfwile yenu yonse, ne fintu fyonse, muno lucelo, ukwisa kuno. Imwe mwacilekelako ku nsambu shenu, ku kufukama pano no kulanda kuli Lesa. Ndemweba ku Cebo cakwa Shikulu, ukutila Kristu atile, “Uyo uwisa kuli Ine, Ine nshakamutamfye.” Nombamba ilyo mucili palya pa cipailo, lapileni, mu Mwebe ukutila muleyebelela mwalicitile ico mwacitile.

¹⁶⁰ Bulya e bwaba ubwafya abantu tabapokelela Mupashi wa Mushilo ilyo babatishiwa, bena tabalapila umupwilapo. Lesa aleesha ukubapela Mupashi wa Mushilo. Alefwaya imwe ukuba abafuka kabili abanakilila, abateko mutima. Ulya e mulandu wine mulema na kulya kwine ukuitemwa mu mutima

wenu. Owe, imwe limbi kuti mwaima, ukupunda, ukulandila mu ndimi, atemwa icili conse, cilya teti cimilenge imwe ukukwata Mupashi wa Mushilo. Imwe mulingile ukwima ukufuma palya umuntu uwaibela. Imwe mulingile ukwima ukufuma palya, abanakilila, abateko mutima kabili abafuka, abapetama, kabili Umupashi wa kwa Lesa ukwikala pamo na imwe. Umwaka uleisa, lolekesheni kunuma mukashila no kumona ukutali uko mwafuma, moneni muleilako pantanshi inshita yonse. Ulya e Mupashi wa Mushilo. Umupashi wa Mushilo waba ukutemwa, ukusangalala, umutende, ukuteka ntima, ukufuka, ukunakilila, ukushipikisha, icitetekelo. Nomba, lapileni fye no kweba Lesa mulefwaya cilya ino ine fye nshita. Ena aba . . . Ena ali no kucicita.

¹⁶¹ Umukashana umunono, iwe apo, mutemwikwa, cite cintu cimo cine. Lesa akupale. Banoko na beminina na maboko yabo pali iwe.

¹⁶² Uyu mutemwikwa nkashi umusweshi umukote pano, ukukontama pa cipailo. Imwe limbi mwali no kulalya ifipapatu kabili no musaku, limbi kuti mwaleikala mu lukungu, apali fyonse ifyo naishiba, nkashi. Lesa apale umutima obe, kwalibako isano ilyateyanishiwa iwe mu Bukata muno lucelo. Cisuma.

¹⁶³ Lolekesheni panshi pa cipailo kabili moneni na mayo, aleba nemfwi, umwanakashi uwa caice no mutwe wakwe panshi, umwanakashi uwakwata imishishi iyabuta umupwilapo. Mwe Lesa! Moneni abantu balefukama, abalekana lekana abali kuno. Lapileni fye, mu Mwebe ukutila muleyebelela. Mu Mwebe ukuti tamwakacicite nakabili. Ku nkumbu Shakwe, muli no kuleka fye ukupusana kwenu konse ukufumishiwapo, ukufuma ibelo ukuya pa ntanshi. Mulefwaya ukuba abanakilila kabili abateko mutima. Imwe mulefwaya ukuba abapetama kabili no kuya uko Ena alemutungulula.

¹⁶⁴ Ilyo abantu basose cintu cimo, te mulangu ifyo cilemoneka bwino, imwe muli no kulekelako ku nsambu shenu ukulanda pa bena mupalamano benu. Imwe muli no kulanda, imwe muli no kulanda palwa kwa Yesu. Imwe muli no kucita fye icintu ico cili icalungama. Imwe tamwakaye kunse nge cipondo. Imwe tamwakaye kunse ukutolokela pa bakaele. Lelo mulemona kulyo kwangala ukwa kushipa ukwa bunkangalume ukwa Benakristu abene bene, kabili mulefwaya ukuba nga bena. Imwe ta mulingile ukweba umuntu uli onse ukutila muli Benakristu, nga muli umo, bena balakumona kabili balakwishiba ilyo mulelanda. Imwe mwalikakatikwa mukati na kunse.

¹⁶⁵ Nomba, ilyo mulepetamika umutima wenu, lapileni nomba. Mwebeni Lesa ukutila imwe “mwayebelela,” imwe “tamwakacicite nakabili,” imwe “mwaumfwe nsoni” mwebene, umusango mwacitilamo. Elyo kabili nalamupepelako. Kabili

ndecetekela, ili line fye umutende walatendeka ukwikala mu mutima wenu, umutende fye kwati ka mumana akalaisa ukupita mukati ka mweo wenu. Imwe limbi ta mubilikisha, imwe limbi ta mulandila mu ndimi, imwe limbi ta mutoloka toloka; lelo muli no kufumako pa cipailo ne Cintucimo muli imwe, Icintu cimo muli imwe ico cili no kumikasha kulupanda ulwakalabana ulwakale ilyo lyonse muli no mweo. Nomba pepeni, nge fyo ndecita. Yebeleleni.

¹⁶⁶ Mwe Shifwe uwa mu Mulu. Ifibumbwa ifishalinga, umu mwakaba, mu cipinda ce libe muno lucelo, imbokoshi ya mabe; lelo, Lesa, Imwe mwapibila ilibe muli ifwe. Umupashi wa Mushilo wa cika, ukushinina abantu ukutila bena na baluba. Bena balebembuka. Impashi yabo yali iyafikansa. Balesa mukuba abalwani, ukulengula, abaishiba fyonse, abashifwaya ukulapila, abashifwaya ukulekelela abantu abo abacite fintu kuli bena. Bena tabalefwaya ukucita, lelo ilelo Umupashi wa Mushilo acisenda Icebo cakwa Lesa, mulya mwine fye mu mitima yabo iyanakilila, kabili atile, “Nomba bushe mulefwaya ukubwela kulya mwali inshita ya kubalilapo mwaishile ku cipailo, bweleleni uko cila muntu, imwe mwalitemwa cila muntu, kabili Ine mwalitemwa no kutemwa ukushipwa? Lyena iminineni fye no kwisa ku cipailo.” Bacicita, Shikulu.

¹⁶⁷ Nomba, ndepepa nomba ukutila Imwe mwalasangulula amatontonkanyo yabo, Shikulu, sangululeni imitima yabo, ukubalenga ukuba abanakilila no kubalenga ukuba aba mutende. Lekeni beme no kufuma kucipailo nomba, panuma balapila ukupela ubumi bwabo kuli Imwe, ukubwekela ku mayanda yabo. Te mulandu icili no kucitika, ngo mulume ali no kukalifiwa, atemwa umukashi ali no kukalifiwa, atemwa umwinamupalamano ali no kukalifiwa, atemwa umuntu umo uo mulebomba nankwe atemwa ukwampana nankwe, “Ndi no kuba fye uwanakilila nge nkunda.”

¹⁶⁸ Pali fyonse, icilandushi Cenu ca kuli Imwe, “Nkalandula, efyo asosa Shikulu.” Ifyo twasanga cilya ukuba ifyo, Shikulu. Iminineni fye shilili, beni abanakilila, moneni Lesa alesenda...iseni fye ukuba umwana wa mpaanga Wakwe. Mucine, icine cine. Uyu Kacema mukalamba umusuma apele Umweo Wakwe kuli bena, Aishileisa fye ku mpaanga Shakwe. Kabili Ena ali no kubatungulula. Akalanda kuli ulya ushifulunganya! Akalanda kuli ulya uyo usose cebo cimo ica bipa pali shena! Atile, “Nga caliweme icimpelo icikalamba uku kulikwa mu mukoshi wakwe, no kuposwa mukati muli bamba. Ba Malaika wabo lyonse balamona icinso cakwa Tata uli mu Mulu.” Mwamona? Mwe Lesa, tulefwaya... “Kabili ifyo mulecita kuli bena, mucitila Ine.”

¹⁶⁹ E ico, Lesa, ndefwaya ukubo wanakilila. Ndeibika ne mwine pa cipailo, na ine, muno lucelo; te muno lucelo, lelo cila lucelo kabili cila bushiku. Ndefwaya ukuba umutima nteka

kabili uwa nakilila, kabili nga Yesu. Peleni fi, Tata. Twafwilisheni ukuba ifyo nomba, lekeni ukutemwa ukwashika ukwapulamo kwise pa myeo yesu.

Mutende! Mutende usuma,
Ukwika kufuma kuli Tata;
(Bushe tamule Kumfwa nomba mu mutima wenu?)
...pa mupashi wandi umuyayaya, (Aleluya! Aleluya!)...

¹⁷⁰ Nkashi Gertie acitila mwebe ulukuta ukuti naebaulwa, nao, lelo alenga piano ukuba icipailo cakwe. Apo icipailo, piano e cipailo cakwe, atile, “Ebeni ulukuta ukumpepelako,” kabili naikala palya ne filamba filekonkoloka mu magalashi yakwe. Cino cintamba cipailo candi. Nindapila, na ine, Baibele yandi naibomba. Mwe Lesa!

Mutende, Mutende wakwa Lesa!
Ukwika kufuma kuli Tata;
(Owe, aleluya!)
...pa mupashi wandi umuyayaya.

¹⁷¹ Lesa, nga nimembukila umuntu uli one, kuli Imwe, kufumyenipo, Shikulu. Sendeni ulubembu ukulufumyapo ukufuma mu lukuta lwandi ulunono, muno lucelo.

¹⁷² Ni banga abaleumfwa fye ukutula Lesa na mubelelo luse, kabili Inkunda ya Mutende naikala pa mutima wenu nakabili? Naipupuka ukubwelela ino ine nshita, naisenda icifulo Caiko. Umupashi wa Mushilo naubwela fye no kusosa, “We mwana Wandi, nalefwaya uku kutemwa inshita yonse. Iwe tawansuminishe fye ine ukucicita. Ine teti njikale no mupashi obe uwa kuitemwa uwa kale. Lelo nomba ukutula nauupela, nimbwekela ku mutima obe muno lucelo.” Ni banga abaleumfwa muli ulyo musango? Imyeni ukuboko kwenu. Imyeni ukuboko kwenu, cilya cishinka, monse mucipailo. Owe, cilya cisuma. Ni banga mwi bumba abaleumfwa filya? Imyeni ukuboko kwenu. Owe! [Munyina Branham atila kuli kalisha wa piano, “Ukuba nga Yesu.”—Ka.]

¹⁷³ Shifwe uwa mu Mulu, tule Mutotela pali iyi nshita iya kuipela ukwanakilila, kwati kusenda umuapele mukuboko, ukuushonaula, ukuufwantaula, mpaka wabo wanaka, uwanaka nganshi icakutula akamwana akanono kuti kaikala pa nshi no kuulya. Ulya e musango tulefwaya imitima yesu, Shikulu. Isendeni mukuboko Kwenu ukwa fibala fya misomali, no kuufwantaula, ukusosa, “We mwana, bushe ta mulemona ukuti na Uncena? Walenenga ukumfwa ububi Ine ilyo walelekelako ku cakwisalilako muli ulyo musango. Iwe walenenga ukumfwa ububi Ine, owe, umutima Wandi walekulilila fye, we mwana, ilyo na kumwene iwe ukucite cintu ca musango *ifi-ne-fi*. Lelo nomba ukutula ninkwata

umutima obe mu kuboko kwandi ndefwaya ukuulenga ukuba uwanakilila nganshi. Ndefwaya ukuulenga ukuba filya pa kutila ninga ubomfya no kwikala muli cena. Ndefwaya ukuya ukubwekela pa cinsa muno lucelo, ndefwaya ukuya ukubwekela no kwikala, ukukwata ubwikashi Bwandi pamo na iwe." Peleni fi, Lesa. Ifwe twali Mutemwa. Peleni fi, ku bukata Bwenu. Twalombela mwi Shina lyakwa Yesu.

Ukuba nga Yesu, ku. . . (Bushe ta mwaatemwa fye ukushinshimuna nge fi? Owe, umweo wandi ulesangalala fye.)

Pe sonde ine. . . (Ukumona Wene ukwika muli—muli bakapepa nge fi, umutima wenu ulomfwa ukunakilila nganshi? Umutima wandi uletunta fye ulubilo.)

. . . ubulendo ukufuma pe sonde ukuya ku Bukata

Ndelomba fye ukuba nga Wene.

Bushe kuti mwaimya amaboko yenu pa kashita ilyo tuleimba?

Ukuba nga Yesu, uku. . .

(Joe, ulefwaya ukwisa no kupepa muno lucelo, munyina? Lesa akupale.

Iso fwaye incende pano pa cipailo, Munyina Joe. Lesa akupale munyina,)

. . . ubulendo ukufuma pe sonde ku Bukata Ndelomba fye ukuba nga Wene.

¹⁷⁴ Ninjishiba na kukaba, we munandi. Ninjishiba ifyo kuli. Lelo ine—ndesubila uleumfwa fye nge fyo ndi. Owe, ndeumfwa fye kwati kuti naya kumo. Ifyo Ena aba uwatemwikwa! Ni cinshi ico ningacita? Ni kwisa uko ningaya? Mwe Lesa! Nikwisa uko ndeya? Ni kwisa uko ndelola? Nga cena cili no—cili no kuba cinshi? Ni kwisa uko nkaba imyaka umwanda ukufuma nombamba? Inga cakutila nsha mukwete wene? Nikwisa, ni kwisa kumbi ukwaba umwakufisama?

Mu malimba ya ku Betelehem mwaishile Umweni,

Pe calo nkabila ukuba nga Wene;

Mu nshita yonse iya bumi ukufuma pe sonde ku Bukata

Nkabila fye ukuba nga Wene.

Bonse capamo nombamba.

Ukuba nga Yesu. . . (Lesa alumbanishiwe! Ee, Shikulu! Ee, Shikulu! Te sonde; nga Imwe!)

. . . ukuba nga Wene;

Munshita yonse iya bumi ukufuma pe sonde ku Bukata

Nkabila fye. . .

175 Ilyo muli ne mitwe yenu iyakontamika, nalamwipusha icintu cimo. Umuntu umo muno talesekesha Mupashi wa Mushilo. Umuntu umo naitwa. Ndelanda mwi Shina lyakwa Shikulu Yesu, nga kasesema Wakwe. Kuti naumfwa umutima Wakwe ukumfwihiwa ububi. Kunse uko, umuntu umo tacimunakila Wene, alingile ukwisa. Bushe tawaise nomba?

Munshita yonse iya bumi ukufuma... (Ee, nkashi, lelo kuliko icacila iwe.)... Ubukata Nkabila fye ukuba nga Wene.

Ukuba fye nga Yesu... (kulya e kukabila kwandi konse, uwafuka kabili uwaicefya, uwapetama, ukuba nga Wene.)

Pa calo nkabila... (Bushe tawaise nomba?)

Lesa alefwaya ukumona imwe ukusela, kuliko mpendwa ya imwe.)

Mu nshita yonse... .

176 Nacishiba mwaciba no kwisa. Lesa akupale. Lesa akupale. Lesa akupale. Cilya e co. Cilya e co. Nacilolekesha mukati kaili bumba, kabili icinshingwa ica fita ica kutinya nganshi ukulebela kulya ico nshatala monapo. Umupashi wa Mushilo uli muno nomba. Uli pali ine ino ine nshita. "Ukulenga Mupashi wa Mushilo ubulanda."

Ukuba nga Yesu... .

177 Ni cinshi ico Ena acitile? Aile uko Tata atungulwile. Lesa akupale, munyina. Lesa akupale, munyinane. Cilya cili fye bwino, enda wise fye kuno no kufukama panshi.

Pa calo ndekabila... .

178 Nomba ni nshita ya kuyebelela kwa nshita ya kale, ukuilungamika, ukuwamya ifintu. Iseni. Na nomba ncili ndeumfwa kuliko na bambi mukati umu. Lesa akupale, na mayo. Lesa akupale, na mayo. Lesa akupale. Lesa akupale. Lesa akupale. Cilya cishinka. Umupashi wa Mushilo waba fye lyonse uwacishinka. Iseni. Cilya cishinka, iseni fye kuno.

Wene, ukuba nga Yesu, ukuba nga, ee, Yesu, Pa calo nkabila... (Owe, mwe, cilya cishinka! Ulya e musango, isusheni fye umwa kupita, iseni fye kuno no kupepa.)

Mu nshita yonse iya bumi pe sonde ukuya ku Bukata,

(Lapileni fye, mwebeni Lesa ukuti njeleleniko, cilya fye ceka eco mulingile ukucita.)

... ukuba nga Wene.

179 Ndefwaya imwe mutwalilile ukwisa nomba? "Uku... ." Cilya cishinka, beni fye abakakulwa, iseni fye kuno. "Ukuba nga... ."

¹⁸⁰ Ni cinshi ico muli no kucita? Ninani ukamwiminako, nalimo muno bushiku? Ni nani uli no kumwiminako ilyo imfwa ikesa pa cinso cenu? Te mulandu ifyo mwacita, Umupashi wa Mushilo palya pene mupepi na imwe. Ulya ni Wene ulefwaya imwe ukuti mwise.

Munshita yonse iya bumi pe sonde ukuya ku
Bukata

¹⁸¹ Lapileni fye, soseni, “Lesá, njeleleniko. Ine—ine nshifwaya ukucita cilya. Imwe tamwakanjiminineko nga nshile Mwiminako nomba. Kabili ndefwaya Imwe ukunjiminako, kabili ine nde Mwiminako ukufuma lelo ukuya pa ntanshi. Ndi no kwikala nge fyo Umwinakristu alingile ukwikala. Ndi no kupilibula imibele yandi. Ndi no kubo wanakilila kabili uwateko mutima. Ndi no kuleka umuntu onse ukukwata ukulanda kwabo, ifintu fyonse. Ndi no kwikala fye uwafuka kabili uwateka umutima ku cinso Cenu.” Te mulandu inshita ubutali ilyo mwailumbula ukuba Umwinakristu, ulukuta ulo mwabako, cilya tacakwatapo ica kucita na cena. Iseni fye. Lesa akupale. Isa fye kuno kwine, we mwana.

¹⁸² Lesa alelanda kuli iwe nomba. Ngo lencetekela ine ukuba umubomfi Wakwe, Umupashi wa Mushilo wacilanda kuli ine ulucelo wacisosa, “Panga bulyo bwite, kuliko abengi mukati mulya.” Buno e bushiku, iyi e nshita. Kuliko nalimo basano atemwa mutanda na bambi kunuma kulya nacine balingile ukwisa nomba. Ibukisha, munyina, nkashi, ndelolesha fye pali iwe, ndemoná filye finshingwa ifyafitulukila ukulebela pali imwe. Cawama ukuti mwise ino ine nshita.

¹⁸³ Ukuba nga Yesu! Bushe ta mulefwaya ukuba nga Wene, abanakilila, abateko mutima, abafuka, abapetama? Lesa akupale, we mwaume umunono. Lesa akupale, tata uli na kamwana. Lesa akupale, nkashi. Lesa akupale, we munandi umubembu. Cilya cishinka. Isa fye kuno kwine fye, nkashi, isa fye kuno kwine fye, uisangile fye we mwine ncende. Lesa akupale.

¹⁸⁴ Nkashi umutemwikwa, naukwata ifingi ifyakutotelapo. Ukulala uwakakwa mu busanshi, walefwa, iwe uli pano uleenda ukwisa, icipailo. Lesa apale umutima obe uwanakilila.

¹⁸⁵ Umupashi wa Mushilo ulelanda nakabili nomba. Ukulapila, lilileni fye kuli Lesa, pepeni fye ipepo lyenu mwebene. Ni mwebene mwe ba bembuka, nomba ni mwe bene mwebalingile ukupepa. Mwebeni Lesa ndeyebelela pa fyo mwacita. Mwiposako amano kupalame kuli imwe. Soseni fye, “Lesá, mbeleleni uluse, nshapilibwile ukuba nga filya. Ndefwaya ukuba uwanakilila. Ine nsha—ine nshakatale ukubifya umo no kucite fikansa nakabili.”

¹⁸⁶ Mwe Lesa, owe, ifyo natemwa cena! Shifwe uwa mu Mulu, kuli cila umo ulelapila apa pa cipailo nomba, ukufukama pa

ma kufi yabo, balepepa! Mwe Lesa, lekeni bana cifyashi, bashitata, abana, bashibo, bana cifyashi, na bonse fintu bali, abenamupalamano, ama membala ya lukuta, ba dikoni, ama trustees, Mwe Lesa, pali iyi nshita iyakale iya kubumbwa, ukwikala muli cino cipinda icakaba muno lucelo, Umupashi wa Mushilo ukwisa fye ukwika, ukulanda umutende. Mwe Lesa, ndefwaya ukwiminina bulya bushiku ukumfwa Imwe ukusosa, mukunakilila, “Ee, iwe walishile kabili no kunjimininako Ine, nomba Ine nalakwimininako.” Ndefwaya Imwe mubike ulyo mutende mu mutima uli onse uyo uli muno ilelo, Lesa. Mu mutalalilwa kabili mukunakilila, ndefwaya Imwe ukucicita. Ndefwaya Imwe ukuselela fye mukati mulya ne myumfwile iya kutila yena tayakatale ukubasha nakabili, ukufuma buno bushiku ukuya pa ntanshi. Lekeni amayanda yalengwe ayapya. Lekeni abantu balengwe abantu abapya. Lekeni ifintu fyonse fibe ifipya ilelo pantu aba bantu nabaipetamika abene. Mwatile, “Nga bantu abo abetwa kwi Shina Lyandi bakaicefya, no kupepa, lyena nkomfwa ukufuma ku Mulu.” Kabili nalishiba Mulecita, muno lucelo, Lesa.

¹⁸⁷ Kabili ndelomba ubwelelo kuli balya abashele mufipuna fyabo, abo abacilinga ukwisa. Lesa, landeni kuli bena, kabili lekeni bena bekakwata umutende pe sonde mpaka bakakwate kulyo kusala, Shikulu, ukwisa no kulengwo kulungamikwa kuli Imwe. Peleni ifi, Shikulu. Paleni cila umo nomba. Lekeni icikuku Cenu kabili no luse Lwenu lyonse fileikala pali cila mweo uyo ulapile no kukontama muli luno lukuta muno lucelo.

¹⁸⁸ Tata, Lesa, ni ncita ici ku bufwayo Bwenu. Ninjita aba bantu; bena nabeminina. Mwatile, “Uyo ukabela Ine ubunte ku bantu, ena nkamubelo bunte ku cino cakwa Tata na ba Malaika.” Abengi muno baba Benakristu pa myaka, lelo nabeminina muno lucelo kukupelo bunte pa membu shabo isho bacita ukulufyanya. Bena baisa baba abashatemwikwa. Umupashi wa Mushilo walile ukufuma kuli bena. Kabili inshita ishingira isho teti bomfwe kulyo kunakilila, ubusuma, imyumfwile iyafuka iyo balingile ukumfwa. Abengi muli bena babembu abo abeshile inshita yabo iya kubalilapo. Lelo, Tata, balefwaya ilye myumfwile iisuma, umutende onse ucila ukwiluka konse. Bupeni kuli bena buno bushiku, Shikulu Lesa, kabili lekeni bonse capamo babe abasuma kabili abaisushiwamo no Mupashi Wenu, ilyo balefuma muli cino cifulo ilelo, ukuya ku mayanda yabo ayapusana pusana, ukuya ikala ubumi ubwaibela kabili ukuba abantu aba ibela. Twalombela ifi mwi Shina lyakwa Yesu Kristu.

¹⁸⁹ “Icifulo Pa Kafukauka.” Cisuma, imwe mwe bali pa cipailo, iminineni, lolekesheni kuli Shikulu Lesa, pilibukeni no kuposhanya mu minwe nacila umo uli mupepi na imwe. Owe, ifwe twalaimba, cila muntu nomba, ilyo twiminine pa kashita fye ilyo kulongana kwa kundapwa takulabako.


Pakwikala, epo pali,
 Pa Kafukauka kuli imwe;
 Pakwikala, epo pali,
 Pa Kafukauka kuli imwe.
 (Cila muntu!)

Pakwikala, epo pali, apakwikala,
 Pa Kafukauka kuli imwe;
 Pakwikala, epo pali,
 Pa Kafukauka kuli imwe.

Pakwikala, epo pali pakwikala!
 [Tapali kantu pa tepu—Ka.]

¹⁹⁰ Icitetekelo! Nawishiba ubushiku bumbi, munyina, ilyo umukashi obe—obe atumine lamya, kukupepela iwe? Naile fye mukati kacipinda, kabili Umupashi wa Mushilo watile kuli ine, “Witina.” Ameni. Bushe Ena te mutuntulu? Icawama! Cisuma, Shikulu alumbanishiwe! Ndeumfwa fye ngo walabilikisha ukucimfya! Cisuma.

Kabili Umulopa Wakwe ulasamba tutu...
 (Naukwata icintu cimo icakulanda?)
 Yesu alapususha!

¹⁹¹ Cisuma, Munyina Neville nomba. Kabili Munyina Slaughter nakwata ishiwi lya kusosa. [Munyina Slaughter alelanda. Tapali kantu pa tepu—Ka.] Shikulu alumbanishiwe! [Munyina Neville atila, “Ndecetekela umuntu onse napokelela muno lucelo.”] Ubukata! Aleluya! Aleluya! [Munyina Neville alelanda, elyo kabili alesosa, “Ibukisheni ukulongana mu bushiku, natukwata ukusambana ku nkasa no kulongana kwa mulalilo.” Aleipusha Munyina Branham, “Bushe nawishiba nga cakutula walabako?”] Limbi nalaba kuno mu bushiku, na ine. Ee, ukulingana nge fyo njishibe, nalaba kuno kano fye nga naitwa ku cifulo cimo. 

Ulukuta Ne Mibele Yaluko
(*The Church And Its Condition*)
Ogasiti 5, 1956, Umulungu Ulucelo

Impongolo Ya Kamfyemfye
(*Strait Is The Gate*)
Marchi 1, 1959, Umulungu Ulucelo

Ulukuta Uhwabepwa, Ne Sonde
(*A Deceived Church, By The World*)
Juni 28, 1959, Umulungu Ulucelo

Ishi Mbila na Munyina William Marrion Branham, shaletelwe mu Cingeleshi pa Branham Tabernacle, mu Jeffersonville, Indiana, U.S.A., shafumishiwa muli magnetic tepu uwaambulwa kabili na shilembwa umu ukwabula ukulandamo nelyo cimo. Ishi Mbila shalembe mu Cibemba mu mwaka wa 2004, kabili shilepelwa *isha bupe fye* na ba Voice Of God Recordings.

©2004 VGR, ALL RIGHTS RESERVED

VOICE OF GOD RECORDINGS
P.O. Box 950, Jeffersonville, Indiana 47131 U.S.A.

Icishibisho ukufuma ku mwine kalemba

Insambu shonse tashisuminishiwe. Ili buku kuti lya lembwa pali pulinta yapa ng'anda ku kubomfya kwa muntu pa lwakwe nangu ukupela, ukwabula amalipilo, nge cipe caku sabankanya Imbila nsuma iya kwa Yesu Kristu. Ili buku tekuti lishitishiwe, ukulembululwamo ayengi, ukubikwa pa mwela, ukusungila muli ba mashini, ukwalula mu ndimi shimbi, nangu ukuli bomfya ku kulomba indalama ukwabula insambu shalembwa na ba Voice Of God Recordings®.

Nga mulefwaya ukwishibilapo nafimbi nangu ukufwaya na fimbi ifyabapo, twalomba tumeni kuli ba:

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org